

వాళ్ళు నలుగురూ

అంకితం విశ్వనాథం ఆత్మకీ

విశ్వనాథంగారి ఆత్మగారూ—

కథకోసం వాస్తవాన్ని మార్చినందుకు నన్ను క్షమించాలి. మీకు అంటగట్టిన అదృష్టానికి మీరు చాలా సంతోషిస్తారని నాకు తెలుసు—అ లోకంలో మీ నైతికాభిప్రాయాలు తారుమారు కాకుండా వుంటే. కాని స్వర్గంలోని ప్రిన్సిపాల్ రామకృష్ణరావు, కాశీనాథుని నాగేశ్వరావు మొదలైన వారి సహవాసం లభించివుంటే, నా మీద మీకు దీనికి కోపం వస్తుంది.

కాని ఏక్కడా మీ ఇంటా వాంటా అణుమాత్రమైనా లేని మిత్ర వంచనని అంటగట్టానని చాలా నొచ్చుకుంటారు. మరి ఏం చెయ్యను?

1947 పాఠక మహాశయులు ఊరుకోరు. చక్కని కథలు రాసే “చలం” బై రాగుల్లో చేరిరియాక్షనరీఐ తుక్కు వేదాంతం రాస్తున్నాడంటున్నారు.

మీకు చాలా ఇష్టమూ, సునాయాసమూ ఐన పనిని మిత్రదోహంగా మీచేత చేయించానంటే, మళ్ళీ నా ప్రతిష్ట నిలబెట్టుకోడానికనీ మిమ్మల్ని నేను చేసిన బలి కన్న, కథకోసం, ప్రతిష్టకోసం, నా పరమ ఆప్తుడు సూర్యారావుని నే నెంత బలి చేసుకున్నానో మీరు గమనించారంటే మీ ఊర్వ అవరోహణపు విశాల దృష్టితో మీరు నన్ను క్షమిస్తారని తెలుసు.

9-10-47

చలం

P. S. మద్రాసు రేడియోవారి కథలూ నాటకాలూ అక్కడికి విన బడవు కద! మీరు వాటిని వింటూ వుండడమే తబ్బిస్తే, యీ నా శ్రమ అంతా చాలా వృధా.

బుళ్ళో పనికాగానే సాయంత్రం సూర్యారావు దొడ్లో చేరేవాళ్ళు నలుగురు టీచర్లు - విశ్వనాథం, జాషువా, వెంకటసుబ్బయ్య, సూర్యారావు. ఆ వూరికి బదిలీ కాకముందు ఆ బడి హెడ్మాస్టరు వాళ్ళని రాత్రి తొమ్మిదింటికి వొదిలేవాడు. కారణం పనివుండి కాదు. పనిలేకపోవడంవల్ల. అంటే ఆ హెడ్మాస్టరుకి ఇంటిదగ్గర పనిలేదు. సిల్లులులేరు. బంధువుల్ని అభిలాషతో చూడడు. ఆ భార్యకీ తనకీ మధ్య సంభాషణా, సంయోగమూ, వీటి పాసివిలిటీస్ అన్నీ పూర్తిగా అంతమైనాయి. ఆమెకి బడి అంటే డబ్బు అని అర్థం. వంట అంటే ఈయనకి రుచి అని అర్థం. చీరెలూ, నగలూ, తన బంధువులతో రాకపోకలనే వాటిమీద అనక్తిని ఆమెలోంచి మొదటి మూడేళ్ళలోనే వొదిలించాడు. కనక ఆయన మనో విజృంభణనీ, సంభాషణా చమత్కారాన్నీ భరించి, ఆమోదించేందుకు దిక్కుమాలిన టీచర్లు మాత్రమే మిగిలారు.

సూర్యారావు బళ్ళో చేరిన మొదటిరోజున నాలుగింటికి గంటకొట్టగానే, బైలుదేరాడు రోడ్డుమీదికి - ముందురోజు రైలులోంచి చూసిన జొన్నచేను జ్ఞాపకం తెచ్చుకుంటో.

“ఎక్కడికి?” అన్నాడు జాషువా.

“ఇంటికి” అనబోయి, ఇంకా తనకు ఇల్లులేదని జ్ఞాపకం వచ్చి, “బైటికి” అని “మీరూ వస్తారా?” అన్నాడు.

“కాఫీకా?”

“కాదు. నేను కాఫీ తాగను. బంగళాకిపోయి, అక్కణ్ణించి షికారు పోదాం.”

ఎందుకంటే, నచ్చిన ఇల్లుదొరక్క, కులస్తులు ఇల్లివ్వక. క్రిస్టియన్లూ మహమ్మదీయులూ, ఇళ్ళుగలవాళ్ళు లేక, రెండు నెలలు రాదారి బంగళా, అది ఖాళీ చెయ్యాలి వచ్చినప్పుడు లోకల్ ఫండ్ సత్రం, మళ్ళీ ఖాళీకాగానే బంగళా ఈ విధంగా గడిపాడు.

“అప్పుడే పోవడమేమిటి! వాప్పుకోడు ఆయన.”

మర్నాడు సాయంత్రం సావం, నాలుగు తరవాత హేడ్మాస్టరు ఒక్కడే కూచోవలసి వచ్చింది, తన ప్రజారహిత రాజ్యంలో, దిక్కు లేక.

సాయంత్రం పూర్ణచంద్రుడు జొన్న చేలమీదా, పంట కాలువల మీదా ప్రకాశించబోతున్నాడు.

“పచ్చన్ని సేలోకి-పండుయెన్నెల్లోకి—”

అంతవరకు సుబ్బారావుగారికి దడిశి దేవుడు కటాక్షిస్తాడు. తక్కింది మన అదృష్టాలమీద ఆధారపడి వుంటుంది - అనేటప్పటికి ఆ ముగ్గురూ సూర్యారావుతో వచ్చేశారు.

అనాటినించి నలుగురూ విడవని జట్టు ఐనారు. వాళ్ళకి సంసారాలున్నాయి! సూర్యారావుకి లేదు. అందుకని ఆతనికి డబ్బుంది. వాళ్ళకి లేదు. డబ్బుంటే భారంలేని సంసారాలు దొరకడం చాలా సులభం, సంసారాలు లేనివాళ్ళకి.

ఇది చదివే యువకులారా, గ్రహించండి.

సంసారాలువున్నా, అప్పుడప్పుడూ లేకండా చేసుకోకపోతే జీవితం చాలా ఉక్కిరి బిక్కిరి. భార్యకి గర్భం తెప్పించి పుట్టింటికి వంపడం చాలా సులువైన పద్ధతిగా తోస్తుంది. కాని త్వరలో మీరిచ్చిన గర్భభారం విడిపడి, ప్రత్యేక రూపాన్ని పొంది, తెల్లవార్లు వీడ్చి, మీ డబ్బుని మరింత తినేసే భూతంగా ప్రత్యక్షమౌతుంది.

రెండునెలల తరువాత ఎట్లాగో ఒక యిల్లు సంపాదించి పెట్టారు ఆతనిమిత్రులు, అతని గుణగణాల్ని, శీలాన్నీ, అగ్రవర్ణ పు పుటకనీ వూరివారికి చాటి ప్రత్యేకమైనభాగం. ఆభాగం సందులో. ఇంటివాళ్ళ గేదెని కట్టేసుకుంటారు. ఆ గేదెని సంరక్షించడానికి దానివల్ల సంరక్షణపొందడానికి అయింటి ఆమె స్వామిశరూపవతి, ఎప్పుడూ వీళ్ళముందునించి పచార్లుచేస్తుంది. చురచుర వాళ్ళ

వంక చూసుకుంటో. ఆమెకి ఏమీటా బాధ అంటే పిల్లలులేరు. ఆ వూళ్లో అసలు పిల్లలులేరు. కంసుడు ఆ ప్రాంతాల రాజ్యం చేశాడో ఏమో, నీళ్ళలో కొంత వుండేమో ననిపిస్తుంది యీ జనాభామీద అధికారం. నూజివీడుగాని, ఏలూరుగాని వెడితే పుడతారని ఆమెకి యెవరు చెప్పతారు? ఎందుకంటే ఏలూరు, నూజివీడు పట్టాలవల్లనే, పరస్పరం నరుక్కున్నా ఇండియాకి జనాభా తరుగుదల లేకపోయ్యే అదృష్టం పట్టించనిపిస్తుంది.

మొత్తానికి ఆ వూరి జనాభా బైటవూళ్ళనించి భర్తీ కావలసిందేగాని ఆ వూరి పురుషుల ప్రభావల్లకాదు. మా యింటి ఆమెకి ఏలూరు సంగతి తెలీదు. ఆమె నడక తీరుచూస్తే యింతమంది పురుషులు మీసాలు మెలేసు కుంటో తిరుగుతో వుంటారు, ఒకరూ నా కొక్క బిడ్డను కటాక్షించరా, అని మండిపడుతున్నట్టు వుంటుంది. ఆమె అటు తిరుగుతో వుంటుందని గాలీ వెలుతురూ రాకపోయినానరే, తలుపులు వేసుకోవాలని చూశారు. కాని వెంకటసుబ్బయ్య వప్పుకోలేదు.

“నన్ను చూసి, నాకన్నా చాలా సాత్వికమైన మొహం మీది అని నమ్మిస్తే వాళ్ళిల్లిచ్చారు. స్త్రీ అనేది ఈ గదుల్లోకి రాదని ఆమెనీ, రౌడీలు రారని ఆయననీ నమ్మించి మీకు ఇల్లిప్పించాను. తలుపులు వేసుకుంటే అనుమానిస్తారు. వీళ్లే”దన్నాడు.

సూర్యారావుకి భయమేసింది.

“ఏం చెప్పారేమిటి నా సంగతి?” అన్నాడు.

“చాలా మంచివారని, చాలా పొగిడాను.”

“ఏమని?”

“ఏం లేదు. మీకు స్త్రీ వాంఛ లేదని.”

“చూశారా? చూశారా?” అన్నాడు టీ తాగుతున్న మిత్రులతో—

“అవును. మీకు స్త్రీలతో నేం పని?”

“మరి యింక జీవితంలో నాకేం పని?” అని. “కాని ఆ మూల కిళ్ళీ దుకాణాన్ని అనుకు నుంచుంటుంది, మన యింటివెనక. ఆమెని పాచి పనికి కుదుర్చుకున్నాను” అన్నాడు సూర్యారావు.

“ఆమె పని చెయ్యదే!”

“చేస్తానంది.”

“మరి ఆ కిళ్ళీకొట్టు అతన్ని చూశారా?”

“చూశాను....ఐనా పనికి కుదిరింది, అతని అనుమతిమీదనే.”

“బహుశా యీ యింటి ఆయనతో వెంకటసుబ్బయ్య అన్నమాట అతనికి తెలిసి వుంటుంది మీ నంగతి.”

“చూశారా! మీకు శ్రీ వాంఛలేదనే నా ప్రవారం ఎట్లా ఉపయోగ పడుతోందో!” అన్నాడు వెంకటసుబ్బయ్య.

ఇల్లు కుదిరినప్పట్టేంచి - పొద్దున్నే ఆ ముగ్గురూ వొస్తారు అతని ఇంటికి. “స్టా” వెలిగించి నీళ్ళు పెడతారు. నలుగురూ చుట్టూ చేరి, ఒక పెద్ద పాట్ నిండా టీ తయారుచేసి కప్పుల్లో పోసుకుంటో, సిగరెట్లు కాల్చు కుంటో తొమ్మిదింటివరకు, మధ్య మధ్య బావినించి నీళ్ళుతెచ్చే గొరితో హాస్యాలాడుతో, ఇటూ అటూ దూకుడుగా గేదెదగ్గిరికి నడిచే ఆ యింటి ఆమె చూపులు తప్పుకుంటో.

గొరివల్ల తలుపులు ముయ్యడానికి అసలు అభ్యంతరం అయి పోయింది.

భోజనం. బడి.

మళ్ళీ ఒంటిగంటకి ఇంటికి పరుగు. పనిలేకండానే ఆ వేళకి గొరి వచ్చేది పక్క కిళ్ళీ కొట్టులోంచి. మళ్ళీ టీ, సిగరెట్లు. కొన్నాళ్ళకి ఇల్లు గొరికే వొప్పచెప్పారు. వాళ్ళున్నంత సేపట్లో ఆమెకి నీళ్ళు తేవడానికి, అతని బట్టలు ఆరెయ్యడానికి వ్యవధి లేకపోయేది గొరికి, వాళ్ళు టీ తాగు తాగుతున్నంత సేపూ యింటి ఆమెకి కనపడకండా మూలల తిరుగుతో.

బడికి వెళ్ళేప్పుడూ వాచ్చేప్పుడూ కిళ్ళీకొట్టు ఆయనమీద కన్ను ఉంచనే వుంచాడు, తెంపరేచర్ ఎట్లా ఉందోనని సూర్యారావు. కొద్దికాలంలోనే, కొట్టుమీదనుంచి దూకి నిలబడి నమస్కారం పెడుతున్నాడు అతనికి. సాయంత్రం నాలుగింటికి బడినించి మళ్ళీ యింటికి, మళ్ళీ టీ, షికారు.

ఆ సాయంత్రం మాత్రం అతనికి తలనొప్పిగా ఉండడం చాత విధి లేక ఆగాల్సి వచ్చింది యింటిదగ్గర. కాని అందరి మనసులూ జొన్న పొలాలమీదనే ఉన్నాయి. అసలు ఆ వూరి జొన్న పొలాలకి ప్రత్యేకమైన అందం, వాటి నానుకుని ఉన్న నీలం కొండలవల్ల అంతేకాక తక్కినసాట వూర్తి ఆయ్యేట్టుంది. ఎందుకంటే నీటుగా ఉన్నదో లేదోగాని, ఆ జొన్న మొక్కల మధ్యనించి నీలిచీరె ప్రతి సాయంత్రం వాళ్ళకి వయ్యార మొలి కిస్తో దగ్గరిగా జరుగుతోంది. ఒకటి రెండు జవాబుల స్థితికి వచ్చింది. పాపం డిజిస్పాయింటు అవుతుందిగావును.

“పోనీ, మీరు ముగ్గురూ వెళ్ళండి” అన్నాడు దొడ్లొ పడకకుర్చీలో పక్కకి తల వెళ్ళాడేసిన సూర్యారావు. వాళ్ళు ముగ్గురూ చాపమీద కూచున్నారు.

“అమ్మా! మేం వెళ్ళం” అన్నాడు సాధారణంగా మాట్లాడని జాషువా.

“ఏం?”

“తెలీదనుకండి” అని చిరునవ్వుతో సిగ్గుగా మా కెదురుగా ఉన్న డాబాకేసి కనుకొలుకుల్లోంచి చూశాడు.

ఆ డాబామీద కళ్ళకిందవరకూ ఓతల కనబడుతోంది. ప్రత్యేకంగా నవ్వుతున్నాయి. కళ్ళపైన పచ్చటినుదురు మబ్బుల్లోకి ఉదయించే చంద్రుడి పై భాగంమల్లే. ఆ నుదుటిమీద మెలికలు తిరిగిన జుట్టు. ఆ మెలికలపైన నిగనిగలాడే తల. ఎవరితోనో నవ్వుతోంది. కిందికి వంగింది. మళ్ళీ నుంచున్నప్పుడు వాళ్ళకి పక్కగా కనిపించింది. మెడమీదికి ముడి-గొప్ప

ముడి. సూర్యారావు కంబో స్త్రీ జుట్టు ఆమర్చుకోడానికి రెండే అందాలు-
సవరంలేని భారీజడ, మెడమీదికి జారే వేలుముడి, తక్కిన తలలన్నీ బాబ్
చెయ్యవలసిందే. అంతకీ అందం రాకపోతే క్రాప్ చేయించాలి. అంతకీ
అందం రాకపోతే బురఖాలోకి వెళ్ళాలి.

నవ్వుతోనే పిట్టగోడ దగ్గరికి వచ్చింది. కళ్ళకీ, జుట్టుకీ, మెడకీ,
ఉన్న అందాన్ని, సూర్యారావు దురదృష్టంవల్ల అక్కడ ఆపక, నడుం
వరకూ బుద్ధిగానే పనిచేశాడు బ్రహ్మ. అంతవరకు అందంగా ఉంటే.
తక్కిందంతా అందమన్నమాటే, అందెలూ కడియాలూ చెరచకపోతే.

ఆమెని చూడగానే ఎక్కడో ఎప్పుడో బాగా దగ్గరగా చాలా
స్నేహంగా యిట్లాంటి ఆమెని ఎరుగుదునని గట్టిగా తట్టింది అతనికి. కాని
ఎంత వెతికినా రాలేదు మనసుకి. కొంతవరకు డోర్డింగు విమల జ్ఞాపకం
వచ్చింది. కాని కాదు. తరవాత ఎన్నోవారాలకి ఆమె శబ్దం లేకండా వాళ్ళ
మీద “ఈ వియోగజలధి....” అని పెదవుల కదలికతో పాడినప్పుడు
తెలిసింది. అతనికి పరిచితురాలు స్త్రీ కాదుగనుక ఇన్నాళ్ళూ జ్ఞాపకం
రాలేదని.

ఆమె, స్థానం నరసింహారావుగారి “సత్యభామ” అన్నీ అతని
కులుకులే-వోయ్యారాలే....నాజూకులే-ఆ కళ్ళు తప్ప- ఈమె కళ్ళు చాలా
గొప్పవి. స్థానం నటించే భావాలు ఈమె కళ్ళకి సహజం. ఆమె కళ్ళ
అసలు ఆకారం వర్ణనకు తెనాలి రామకృష్ణుడు పూనుకోవలసిందే. ఇంక
ఏ తెనాలి నునుషులూ పనికిరారు. ఆ డాబా నాటకంలో తెనాలి నించి
వాళ్ళని చూడొచ్చిన సాంబం మామయ్యకి స్త్రీలో కళ్ళ అందాలు పట్టవు.
సుబ్బారావు, ఆమె కళ్ళనికన్న ఆ కళ్ళ చూపులకింద సూర్యారావు కళ్ళే
మౌతున్నాయో ఎక్కువ శ్రద్ధతో చూస్తోవుంటాడు.

వాళ్ళ నలుగురినీ చూసికూడా ఆమె తన నవ్వుని మార్చుకోలేదు.
తన మిత్రుల్ని పలకరించినట్టే అంగీకారంతో చూసింది వాళ్ళవంక. అట్లానే

నుంచుంది. వాళ్ళట్లానే కూచున్నారు. ఆమె అదరంకింద పొంగిపోతో, ఒక్క గొప్ప చిరునవ్వుతో వెళ్ళిపోయింది. “నిజమేనా?” అని ఒకరి మొహం ఒకరు చూచుకున్నారు వాళ్ళు.

ఆ మరునాటినుంచీ “నీలిచీరె”కి స్వస్తిచెప్పారు. ప్రతి సాయంత్రం ఆ దొడ్లో చేరేవాళ్ళు, నలుగురూ-ఆ రంగుల చాపమీద. గౌరిని “సాయం త్రాలు పనిలేదు రావొద్ద”న్నారు, దీపం వెలిగించడానికికూడా పాపం. హోటలునించి అతను వచ్చింతరువాత పక్కవేసి, నీళ్ళ కూజా పక్కదగ్గర పెట్టేప్పుడుకూడా ఆమె చమత్కారపు సంభాషణకి సూర్యారావు నించి వరధ్యానంగా వచ్చేవి జవాబులు. గౌరి మొహం చిన్నబోయింది.

సాయంత్రం నాలుగు గంటలకే ఆమెకూడా ఆ డాబా చివర హాజరు. ఒకవేళ ఏ రాత్రినా, చంద్రోదయం కాకుండా పోతుందేమోనని అనుమానించవచ్చునుగాని, ఆమెముఖ చంద్రోదయాన్ని సందేహించ సక్కలేదు. చీకట్లోనో, వెన్నెలలోనో, ముఖాలు కరిగిపోయ్యేవరకూ ఆమె ఆ డాబా మీదనించి వాళ్ళది, తరవాత ఆమె ఎవరిదో వాళ్ళకి తెలీనూ తెలీదు. వాళ్ళకి గట్టిగా ఆ సంగతి పట్టనూపట్టలేదు. ఒక్కొక్కరోజు చీకటైనా కూడా ఆమె అక్కడ వున్నదనిపించేది. ఆమెకి వినపడెట్టు వీళ్ళు గోడ అవతల రోడ్డుమీద పొదచారులకి అర్థంకాకుండా, ఆమెకే అర్థమయ్యెట్టు సాంకేతికంగా మాట్లాడుకునేవాళ్ళు. కథలు చెప్పుకునేవాళ్ళు. “అనగనగా ఓ రాజకుమార్తె. ఆమె అతి సౌందర్యవతి. ఆమె డాబాలమీద విహరించేది. ఆమె కళ్ళని పట్టించడానికి ఆలివికాదు.

ఆమె కన్నులలో ననంతాంబరంపు నీలినీడలు కలివు.

.....
 అర్థమ్యు కాని
 భావగీతమ్ములవీ.

ఆమెని చూసినవాళ్ళు ఆమెని ప్రేమించకండా వుండలేరు”- ఇట్లా చెప్పుకునేవాళ్ళు.

అమె కనపడక పోయినా. ఆమె వెళ్ళగానే, అమెవదిలి వెళ్ళిన
శూన్యం వాళ్ళకి తెలిసేది.

“ఎంకివంటిపిల్ల లేదోయ్ లేదోయ్”

.....

కళ్ళెత్తితే చాలు కనకాభిశేకాలు”

అని పాడేవాళ్ళు జాషువకూడా పాడేవాడు. అతని పాటవిని, పాపం,
అగేదె పోదామని ఒకపే గుంజుకొనేది.

ఒక్కొక్కప్పుడు అమె కదిలేదేకాదు. వీళ్ళే వెళ్ళవలసివచ్చేది.
అమెని చీకటి వొంటరితనానికి వదిలి, పాలు తియ్యడానికి గేదెదగ్గరికి
వాళ్ళని దాటివెళ్ళే ఇంటి అమె వాతావరణానికి దడిసి వాళ్ళు అక్కణ్ణించి
కదిలితేనేగాని అమె పాలు పీతకడం ఆపదు. పాపం, నోరులేని దూడమీద
జాలివలనన్నా వాళ్ళువాళ్ళ దాబొకస్యకి ద్రోహం చెయ్యవలసిన వాళ్ళ
య్యారు. చూశారా, మనుషుల అదృష్టాలు జంతువుల అకళ్ళకి ఎంత పెన
వేసుకొని వుంటాయో! అందువల్లనే బాగుారుగారు గడ్డిలోని రసమే తన
నాళాల్లో విజృంభిస్తోందన్నారు. మరి గేదె గరికని తినదా!

మొదట కొన్ని సాయంత్రాలు అట్లా వాళ్ళ వంక కాకుండా చూస్తూ
నుంచోడం, మెరుపు చూపులుచూసి తల తిప్పేసుకోడం. వాళ్ళు అక్కడ
వున్నట్లుచూసి సంతుష్టిచెందిన అంగీకారం. తరవాత చిరునవ్వులు.

ఓ ఉదయానికి విశ్వనాథం అమె ఉదంతం తీసుకొచ్చాడు. ఆ ఇంట్లో
ఓ స్త్రీ డరు కాపరం. ఈమె అతని మరదలు. ఈమె భర్త లా కాలేజీలో
చదువుతున్నాడు. ఈమెని చూస్తే ఆ యింటికంతా ముద్దు.

పదిరోజులు గడిచింది. ఈలోపున అమె ఒక చిన్న పిల్లని సంపా
యించింది. ఆ పిల్లతో నవ్వులు, అటలు, ఆ పిల్ల నెత్తుకుని, బళ్ళనీ,
కాకున్నీ, వీళ్ళనీ, గేదెనీ ఆ పిల్లకి చూపడం, పకపక నవ్వుడం, ఏమను
కోకండి అన్నట్లు వాళ్ళవంక చూడడం.

వ్యాధిం చేస్తున్నారా? వెనక శారదాకాశం. ఒక తాటిచెట్టుకొన, వేప చెట్టు చివర్లు, ముందు ఈ కవ్య, నవ్వులు, నడుం విరుపులు, దేహం లోంచి ఆ వ్యక్తి అహ్వనాలు, ఆశలు, సూచనలు, కంటి అల్లరులు, జుట్టు తళ తళలు, నడుము ఒంపులు, చేతుల నున్నతనపు రంగులు, జాకెట్టు రహస్యాలు, ఇవన్నీ గమనిస్తో, నాటకం చూస్తున్నట్టు, అస్తమించే సూర్యుడు ఆమెపైని పన్నే మెరుపులూ, క్రమంగా ఆమెలో ఛాయలూ చూస్తూ ముద్దులై కూచున్నాడు. మర్నాడు పొద్దున్న అంతా అవే మాటలు.

పది రోజుల తరవాత గావును ఓ ఉదయం టీ ముందు వాళ్ళ మనసులు నాలికలద్వారా పనిచెయ్యడం ప్రారంభించాయి.

“ఇంతేనా ఎప్పుడూ?” అన్నాడు విశ్వనాథం.

“ఏం. చాలదా!” అన్నాడు జాషువా.

“ఇంతవరకు చాలుననే అనిపించింది. కాని ఇదంతా దేనికో గాఢ మైన దానికి ప్రస్తావనగా కాకండా, దాని కదే అంతమని అందమని అగడం చాలా కష్టం. అర్థహీనంగా కనపడుతుంది” అన్నాడు సూర్యారావు.

“అడిగితేనే వివేకం” అన్నాడు వెంకటసుబ్బయ్య.

“వుండండి, ఈ సాయంత్రం చూద్దాం.” అన్నాడు సూర్యారావు.

సాయంత్రం ఆమె చూస్తుండగా అతను చేతిని పెదవుల దగ్గర పెట్టుకున్నాడు. అతని సాహసానికి భయపడ్డారు మిత్రులు. అంతే కాదు, ఈ సుందర దృశ్యంలో యీ అపక తవక ఏమిటన్నట్టు చిరాకు పడ్డారు, ఆమె ఇంక కనపడకపోతే, అతని ధూర్తత్వ కారణంగా? మొత్తానికి ఆమెని ఓ దృశ్యంగా, ఒక దేవత సుందరరూపంగా మాత్రమే చూడడం అలవాటయింది వాళ్ళ మనసులకి.

అతను చేసిన పని చూసి ఆమెకూడా చప్పున జంకినట్టయింది. ఓ సమయం తరువాత కళ్ళు నవ్వాయి. మెల్లిగా ఆమెవేళ్ళు పమిటమీద నించి కంఠం కిందికి, తరవాత చంపమీదికి, నవ్వే ఆ పెదవులమీదికి పాకాయి. అక్కడే నిలిచాయి. ఎంత గొప్ప సంతోషం అతని రక్తంలోంచి అణక్క అతని కళ్ళ తిప్పిందో తలుచుకోలేము. అట్లాంటి అనుభవంకోసం.... ఏమి యోరు? ఏదో గొప్ప అందమైన శిలావిగ్రహం, పటం, దేవత అతని పిలుపుకి ఎదురు పలికినట్టయింది. సంతోషం ఆగక విశ్వనాథం సూర్యారావు వీపుమీద పెడీలుమని కొట్టాడు. అదేదో లోకంలో విహారించే ఆ సూర్యారావు అదిరి వెనక్కి చూశాడు, డాబామీద నుందరి నవ్వుతో వెనక్కి విరుచుకుపడ్డది.

ఆ వొక్క ఇచ్చి పుచ్చుకోదాలతో వాళ్ళ మధ్య గట్లు తెగిపోయి నాయి చాలా గొప్ప స్నేహితులైనారు. ఒక్క మూడు రోజుల్లో వాళ్ళు నలుగురూ మూతులుమీద చేతులు వేసుకోడం, చేతుల్ని రొమ్ముమీద బిగించుకున్నట్టు కావిలించుకోడం, చేతులతో రమ్మనీ, దూకమనీ, పైకి ఎగరమనీ పిలుచుకోడం, పక పకా నవ్వుకోడం చాలా ఘోరమై పోయింది దొట్లలోంచి వాళ్ళెవరికి కనపడరు. రోడ్డుమీద యెవరన్నా వస్తోవుంటే, ఆమె వాళ్ళకి ముద్దులివ్వడం ప్రారంభించింది—డాబామీదనించి, ఎంత సాధనచేసినా వాళ్ళ మూతులు ఆర అంగుళంకన్న ముందుకు సాగలేదు. ఆమె ఒక్క ముద్దుకు వాళ్ళనించి నాలుగు ముద్దులు వెళ్ళేవి గాలిలోకి.

ఇంకో రోజున ఆ పిల్లని తీసుకొచ్చి వాళ్ళవంక చూస్తూ గట్టిగా కావిలించుకుంది. దీనికి ప్రత్యుత్తరం ఎట్లాగా అని సూర్యారావు ఆలోచిస్తో ఉండగానే, విశ్వనాథం అతన్ని గట్టిగా కావిలించుకొని ముద్దు పెట్టుకొన్నాడు. ఆమె నవ్వు అపుకోలేక పిల్లతో సహా పట్టగోడమీద పడ్డది. సూర్యారావు ఎర్రటి ముహంతో బుగ్గ తుడుచుకుంటో బావి దగ్గికి పోయినాడు.

ఎందుకంటే, విశ్వనాథాన్ని చూసివుంటే, అర్థమాతుంది. అతని వాళ్ళు రంగులో, గట్టిలో ఇనుము. ముక్కుకి పోగు. చుట్టూ సిగరెట్లు మొదలైనవి - అందులో చవకవి - అమితంగా కాల్చిన పెదమలు. ఆడ వాళ్ళకి చాలామందికి తానిష్టమంటాడు. అతను అబద్ధమాడడు. ఆడవాళ్ళకి విచిత్రమైన యిష్టాలు. వాళ్ళు ఇష్టపడ్డ మొగవాడు తప్ప, తక్కిన మొగ వాళ్ళు ఏమైనా అర్థం చేసుకోలేని ఇష్టాలు వాళ్ళవి. తప్పకండా ఇష్టపడి విశ్వనాథాన్ని తీసుకోనూవచ్చు. ఆడవాళ్ళు ఆ పెదిమలతో ముద్దులు పెట్టించుకోనూవచ్చు. ఆ ఇనుంలో మెత్తదనం వెతకనూవచ్చు. సూర్యారావుకేం అభ్యంతరం లేదు. కాని ఆకస్మికంగా, ఏ రసకవంతమైన ప్రయోజనానికైనా సరే, ఆ సమయంలో ఎంత తప్పనిసరి ఐనాసరే, ఆమెముందు అపజయాన్ని, అవమానాన్ని తప్పించుకునేందుకైనా సరే, తనని సాధనం చేసుకుంటానంటే అతను వప్పుకోడు. తక్కిన రోజులన్నీ ఆమె ముందు విశ్వనాథానికి దూరంగానే వర్తించాడు.

కాని వాళ్ళ ఉత్సాహానికి పరిమితిలేదు. సూర్యారావు దిండు తెచ్చు కున్నాడు సరసాలాడడానికి. విశ్వనాథం తన మోకాలునే తన ప్రియురాలిగా చేసుకున్నాడు. వెంకటసుబ్బయ్య, అంతదూరం రాతలుచుకోలేదు. జాషువా తన కళ్ళతోనే తంటాలు పడ్డాడు.

ఓ సాయంత్రం వాళ్ళ ప్రియురాలు నాట్యం ప్రారంభించింది. గోడ దగ్గరికి వచ్చి "ఈ వియోగ జలధి" పాడింది, శబ్దం లేకండా. అప్పుడే సత్యభామ పోలిక తట్టింది సూర్యారావుకి స్తానం వాటకాల్ని బాగాచూసింది గావును విరహం, ప్రియుడు వచ్చినట్టు తన సంతోషం, లాలన, ముద్దు, ప్రణయకోపం, అనురాగం, కళ్ళతో, ఒంటితో చేతుల్తో అద్భుతంగా ప్రవర్తించింది, వాళ్ళపైన. వాళ్ళని చూసి వాళ్ళని తనలోకి తీసుకున్నట్టు అభినయించింది. వాళ్ళకి వెర్రెక్క పోయింది. నిజంగా ఆమెని కలుసుకో గలిగిన క్షణాన-గాలిలో ఇన్ని చూపగల జాణ, రసకరాలు ఆమె తమకి ఏం

ఇయ్యలేదు? ఎవడబ్బా యీమెని వాళ్ళకి వదిలి పరీక్షలకి చదివే దార్పా గ్యుడు!

అదే మర్నాడు ఉదయం వాళ్ళల్లో ప్రశ్న. ఎట్లా కలుసుకోడం? కలలోంచి దృశ్యంలోంచి వాస్తవ జీవితంలోకి దిగేప్పటికల్లా - ఎవరు కలుసుకోడం? నలుగురూ? అనే విషయపు అందరి మనసుల్లోకి వచ్చింది నలుగురూనా, కాకపోతే ఎవరు వాళ్ళలో? దమయంతో, ద్రౌపదతో తీర్చ వలసిందే ఆ సమస్యని! కాని అదృష్టమేమిటంటే వాళ్ళలో ఎవరికీలేదు ఆ అదృష్టం. ఆ డాబాకీ, చొడ్డికీ మధ్యవున్న పదిగజాల దూరంలో, సప్త సముద్రాలూ, మర్యాదలూ, హిమాలయాలూ, భయాలూ, ఆటంకం, దాట రానివి, మీరరానివి.

“మనలో ఆమెకి ఎవరు కావాలి?”

“అసలు కావాలా అని?”

ఆగారు. నిజమే. అసలు కావాలా?

“అందరం కావాలేమో?”

ఎందుకంటే వాళ్ళ నలుగురిలో ఆమె ఎన్నడూ ఏ పక్షపాతమూ చూపలేదు.

వెన్నెలవలె, పువ్వులవలె వెదజల్లుతోంది శృంగారాన్ని. ఎవరు ఏరుకుంటే, అనుభవిస్తే, ఎవరికి కళ్లుంటే, రసిక హృదయం, సౌందర్య భావంవుంటే వారికి ఆ పాటలు. అవును. ఆకాశానా, కొమ్ముల్లోనూ ఉన్నంత సేపే వెన్నెలకీ, పువ్వులకీ సర్వసమత్వం. చంద్రుడు భూమికి దిగనీ, పువ్వులు చేతికందనీ, ప్రతివారూ ఎగబడతారు. ప్రత్యేకం తమ గదిలోకనీ, ప్రత్యేకం తమ తలలోకనీ, వాళ్ళోకనీ.

ఆ చందమామ దిగదా? దిగకపోతే యీ వెన్నెల అందమే తగ్గు తుంది. ఏనాడో యీ శృంగార జ్యోత్స్న కళ్ళకేకాక, వజ్రలకి, తొడలకి, పెదిమలకి, రక్తానికి చల్లదనమిస్తుందనే ఆశే అంత తీసి, అంత వలపు,

అంత ఆకర్షణ - అన్ని సాయింత్రాలు వాళ్ళని కట్టేసింది. దిగాలి చందమామ. కాని ఎవరి చేతుల్లోకి? అనేది ప్రశ్న.

“ఎవరికోసం ఆ లాలనలు, ఆ మూర్ఛనలు?”

“ఎవరికోసమూ కాదు, తన వినోదార్థం!”

“మనం?”

“ప్రేక్షకులం.”

“అంత అందాన్ని, గొప్ప నాట్యాల్ని, ఏ టిక్కెట్టూ కొనకండా ఇన్ని సాయింత్రాలు చూసి, పైగా ఏడుపు.”

“కాని ఎవరికోసం?”

“రసిక ప్రపంచానికి. మనం ఉత్తచిన్నా అము. అంతే.”

అట్లా నిలిచి తృప్తిపడి ఆగిపోయే వాళ్ళేనేమో. ఇంతలో తెనాలి నుంచి సుబ్బారావు, సాంబం మామయ్య వచ్చారు. సూర్యారావు అతిథులుగా.

ఆ సాయింత్రంనించి ఆర్గురయ్యారు. నిండిన హాలునిచూసిన నర్తకి ఉత్సాహం వచ్చింది ఆ ప్రేయురాలికి. ఒకసారి సాంబం మామయ్య పట్టలేక “భేష్, భేష్” అని అరిచాడు. కాని సాంబం మామయ్య రాకతో, ఆ కల ఇంద్రజాలంవిడిపోతున్నట్టనిపించింది వాళ్ళకి. కాని సాంబం మామయ్యని ఎట్లా పొమ్మంటారు? పొమ్మన్నా పోడు మామయ్య, తనకి న్యాయంగా తోస్తేనే తప్ప - రెండురోజులు చూశాడు. ఆ సాయింత్రం, చప్పున.

“నాన్ సెన్సు. ఒరే సుబ్బారావు. లేచిరారా” అని సుబ్బారావుని కూడా తీసుకుని వెళ్ళిపోయినాడు. దాంతో వాళ్ళమీద బిందెడు చన్నీళ్లు పోసినట్టయింది వాళ్ళ ప్రాణం.

సాయింత్రం వాళ్ళిద్దరూ ఏం మాట్లాడుకున్నారో ఏమో. రాత్రి పడుకున్న తరవాత, చప్పున లేచి కూచుని—

“వీమిటి ఇదంతా?” అన్నాడు సాంబం మామయ్య? నీం చెప్ప
తాడు సూర్యారావు!

అతని ముందు తాటాకు బొమ్మలతో ఆడుకునే ఆడపిల్లమల్లె
బనాడు.

“వీంరా? నీం బాగాలేదా?” అన్నాడు సుబ్బారావు.

“ఒరే నోరు ముయ్యి. వాళ్ళకి మతిపోతే, నీకూ పోయిందిరా!
నలుగురు బుద్ధిగల పెద్దమనుషులు పనీపాటామాని ఎన్నాళ్ళనించి
ఈ నాటకం!”

“నెలపైగాట.”

చీకట్లో నవ్వుతున్నాడా సుబ్బారావు?

“అదో ఆడదా? దానికి సిగ్గు బుద్ధిలేవూ? అది వళ్ళు విడిచి
తైతక్కలాడితే వీళ్ళు చొంగలు కాదుస్తో ఇక్కడ కూచుని చూడడమా?
చీ, నాన్ సెన్సు!”

“ఈ నీతి ధోరణిలో ఎప్పటినించి పడ్డావు నువ్వు!” అన్నాడు సుబ్బా
రావు.

“నీతేమిటా! నీతి సంగతేముంది దీంతో! వందయేళ్ళు అట్లా
కూచున్నా నీతికేం భంగంలేదు వీళ్ళలో ఎవరికీ. అదే నా ఆసహ్యం. వీదో
చేస్తే వీమన్నా చెయ్యాలి. లేకపోతే లేచిపోవాలి, నేను చెప్పతున్నాను
చూడు. ఎన్నియేళ్లు వీళ్ళిక్కడ తపస్సు చెయ్యనీ, ఆ ముండ ఆ డాబా
మీదనించి ఒక్క మెట్టు దిగదు. వీళ్లు ఒక్క మెట్టు ఎక్కరు. ఇది
అమానుషంరా. అపౌరుషం. అదో ఆడదీ, వీళ్లొ మొగాళ్ళూ! అందులో
నలుగురు.... ఇంతంత మీసాలు పెరిగి....”

బూతుల్లోకి వెళ్ళాడు మామయ్య. మామయ్య బూతులు మాట్లా
డడు. మాట్లాడితే నరైన స్థలంలో సరిగ్గా న్యాయమైన బూతులు వేస్తాడని
పిస్తుంది. అందుకనే అవి బూతుల్లాగ కనిపించవు. అదిగాక మామయ్యకి

సెంటీమెంటు అంటే మలట. జీవితమంతా అతని అంకెలు ఎగ్జాక్టుగా (exactగా) వుండాలి. చేతులో స్పష్టంగా కనపడాలి.

కాని మన కథకుడి సంగతి తెలుసుగా నీకు! వుత్తర్రోమాంటిస్టు. అతనికి ప్రతి స్త్రీ వీపువెనకా రెక్కలు కనపడతాయి. చీకు పెదవుల్లో అమృతం రుచి: జుట్టు చుట్టూ తేజస్సు....

“అది ఔన్నత్యం కావొచ్చు? కవిత్వం కావొచ్చు, కాని జీవితంలో ఏమి కూడని పని. మీ సూర్యారావుకై నా సరే,”

“ఏది!”

“ఆడవాళ్ళకి రెక్కలు పెట్టడం.”

“ఏం?”

“ప్రేమించే పురుషుడు స్త్రీకి రెక్కలు పెడితే ఎగరాఅనీ చూస్తుంది. కాని ఎగరలేదు - మొత్తానికి ఈనాటి ప్రపంచంలో.”

“ఎగరనిమ్మంటాడు ఇతను.”

“ఎక్కడికో ఎగరదు, అతని బుజాలమీదికే ఎగిరి కూచుంటుంది. వీనాడో అతను ఆమెని కిందికి పడతోయవలసిన అవసరం కలిగి తీరు తుంది. ఎందుకంటే స్త్రీని బుజాలమీద మోసే పురుషుడు చాలా అధమ స్థితిలో పడతాడు. ఆ కిందికి తోసినవాడు ఆమె నడుమూ విరగవొచ్చు, ఈ లోపల ఇతని బుజాలు వొంకరపోనూ వొచ్చు. ఆ గూనివాడింకేం చేస్తాడు?”

“ప్రస్తుతం ప్రపంచంలో మొగవాడిది ఆధిక్యత.”

“అదేగా కూడదని తగాదా మన వీరుడు” అన్నాడు సుబ్బారావు.

“తగాదా చెయ్యనీ. కాని అదేదో సిద్ధించివట్టూ స్త్రీ పురుషుడికంటే అధికురాలై నట్టూ తనని తాను మోసపుచ్చుకుంటే ఆ స్త్రీ కూడా మోసం చేస్తుంది. ఇతని సంగతేకాదు, మరి ఇతని బోధనలు నమ్మొ, లేక వాళ్ళే అదే గొప్ప అనుకుంటారో, చాలామంది యువకులు ప్రయత్నిస్తున్నారు

ప్రేయసుల్పి బుజ్జాల కూచో పెట్టుకోవాలని. కాని చాలామంది ఈనాటి యువకులకి బుజ్జాలే లేవు. అందుకని ప్రేయసులు వాళ్ళంతట వాళ్ళే కిందికి జారిపోతున్నారు” అని నవ్వాడు సాంబం మామయ్య,

పకపకా నవ్వాడు సుబ్బారావుకూడా. సూర్యారావు పిచ్చిపోకడల నన్నిటినీ మింగగల అపారమైన ప్రేమగల సుబ్బారావు. సూర్యారావు ప్రవర్తననీ, కావ్యాల్నీ, తనకీ, ప్రపంచానికీ, ఎక్సాజ్ చేసుకోడానికి బ్లప్ వల్ల సాధించే సుబ్బారావు.

మళ్ళీ అంటున్నాడు సాంబం మామయ్య.

“ఇతను సరేలే, ఆ ముగ్గురికీ ఏం పుట్టింది? ఇతనైతే మాత్రం? మనకంటే విశేషాలే కనపడవొచ్చు. ఆ విశేషాలన్నిటితోకూడా పక్కలోకి రావాలంటాడా లేదా? పోరా, నాకు తెలియనట్టు మాట్లాడకు ఈ కవుల సంగతి. రెక్కలూ, కిరణాలూ, అమృతాలూ ఎన్నిరాసినా, ధ్యానించినా, పర్యవసానం పిర్రలూ, కాళ్ళూ....పొద్దున్నే ఇడ్లీ కాఫీ, వీంలేదురా, వీళ్ళకీ అంతకన్న చాతగాక, ఏం చెయ్యడానికీ బలమూ, మార్గమూలేక, వాదలలేక, నక్కల్లాగు కూచుని, మోరలు జాచి కుయ్ కుయ్ మంటున్నారు. కవిత్వమంతా అంతేకదరా! తనకి కావలసిన అడది దొరికి, తనకీ ఆమెకీ తృప్తి అయ్యేట్టు అందరిమల్లీ అనుభవించేవాడు కథలూ కవిత్వాలూ ఎందుకు రాస్తాడురా. వీళ్ళందరూ సెక్యువల్ పర్వర్ట్స్ (Sexual Perverts) రొమాంటిక్ లూనటిక్స్ (romantic lunatics)”

“మనవాణ్ణికూడా అట్లా అంటే ఎట్లారా?” అన్నాడు సుబ్బారావు.

“ఇదుగో ఆ సెన్టిమెంటే వొద్దంటా.”

అంటున్నాడు సాంబం మామయ్య; మూడూ నాలుగూ ఏడవకండా అరున్నొకటి అంటే మండిపడే మామయ్య.

“ఆ సెంటిమెంటే వద్దంటా. కథలూ, వాక్యాలు అట్టేపెట్టు, అదేదో

క్రిత్తికోసమో, డబ్బుకోసమో ఏడుస్తారు. ఈ వనేమిటి చెప్పు, ఒకరోజు కాదు, రెండు రోజులుకాదు. నెలపైగాట.”

“మరి ఏం చెయ్యమంటావు?” అన్నాడు సూర్యారావు.

“ఏం చెయ్యాలా? అడుగుతున్నాడు. బిగ్గిరిగా కేకెయ్యి రేపు సాయింత్రం-“ఒసే. ఏమిటే వెధవ వేషం? రాత్రికీ వస్తావా, రావా? రావా. ఇంక కనపడకపో. కిందికిపో. పోవా డాబామీదికివచ్చి తంతాను, జాగ్రత్త” అను.”

“కాని నలుగురు.” అని నవ్వాడు సుబ్బారావు.

“ఆరుగురం” అన్నాడు మామయ్య.

“పోనీ సాయింత్రాలు హాయిగా కాలక్షేపం అవుబోంది. అంతకన్న ఏం చెయ్యను ఈ వూళ్లో!”

“ట్రీగ్నా మెట్రీ నేర్చుతాను రండి.”

“ఎందుకు మాకు ట్రీగ్నా మెట్రీ?”

“ఎందుకన్నా పనికొస్తుంది. ఇందెదుకంట ? ఇరుగో ఇప్పుడే చెపుతున్నాను. రేపు సాయింత్రం మీరక్కడ చేరారా, అందర్నీ కలిపితంతాను. దానిమీద నలుగురాళ్ళు విసిరికొడతాను, ఇప్పుడే చెపుతున్నా. ఇంక నిద్ర పొండి” అని ముసుకు పెట్టుకున్నాడు.

రాత్రంతా దిగులుపడుతున్నాడు సూర్యారావు. పాపం, తాము గుమికూడి చూడకపోతే ఆమె ఏమవుతుందో ? ఆమె హృదయానికి ఎంత గాయమో! తమ ప్రియురాలికి అని.

మర్నాడు సాయింత్రం ఏం జరిగేదో మరి ఆనాడే వెంటనే ఇంటికి రమ్మని సాంబం మామయ్యకి ఉత్తరం వచ్చింది. సూర్యారావుని చూసి పకపక నవ్వుతో రైలెక్కాడు సుబ్బారావు.

కాని సూర్యారావు మనసులో వంటోకూడ వుత్త కామన్ సెన్సు

విషం ఒదిలి వెళ్ళాడు మామయ్య. ఇంద్రజాలం పటాపంచలయింది. ఆ సొయిత్రం చివరిదాకా కూచోలేక పోయినాడు.

రాత్రి కాగానే మిత్రులతో బిజినెస్ మీటింగు పెట్టాడు. సొంబం మామయ్య మాటలు చాలా గుచ్చుకున్నాయి. ఈనాడే ఐతే.

“మామయ్యా, మమ్మల్ని తిట్టిన బూతులు నిజమే. కాని నిన్ను మెట్రి మాత్రం ఏం ఉపయోగం? మేము చేసే పనిలోనూ అర్థంలేదు, ట్రేగ్నా మెట్రిలోనూ అర్థంలేదు. జీవితంమీద ప్రశ్నలు రేగినకొద్దీ దేహ అవసరాలు తీర్చుకోడంలో తప్ప యింక దేంట్లోనూ అర్థం కనపడదు. కాని తాను చేసే పనిలో తప్ప, తక్కిన వాళ్ళు చేసే పనులలో అర్థం కనపడక పోవడం జ్ఞానవంతుల అక్షణం, ప్రస్తుతపు నాగరికతలో” అనే వాడే.

అనాడు మాత్రం హారికేన్ లాంతరు చీకట్లలో నభవేసి, తాము ప్రయోజకులం కావాలనీ, వాళ్ళ నెలరోజుల సౌందర్యానుభవానికి ఒక అర్థం సాఫల్యం కల్పించి ధన్యులు అవాలనీ? వాళ్ళ ప్రియురాలితో దగ్గర సంబంధం ఏర్పరచుకోవాలనీ తీర్మానం చేసుకున్నారు ఏకగ్రీవంగా. జాషువా మాత్రం వోటు చెయ్యలేదు. సాధనం ఏమిటా అంటే, అనుశృతంగా, అనుమాయితీ ఐ, వాత్సల్యంనుడిచేత అభినందింపబడిన దూతికా అభిసారి కత్వం అని ఒప్పుకున్నాడు. ఈ నలుగురి నలుకృహంసా వాళ్ళ గౌరి: ఈ నలుగురు దిక్పాలకుల నలుడూ వాళ్ళ గౌరి.

వాచ్చిన గొడవ యీ ప్రపంచంలో ఒక్క మనిషికే చాలా పాత్రలు ఉండడం. ఒక్కడే ఉద్యోగస్తుడూ, భర్తా, తండ్రి, భక్తుడూ ఐ ఉంటాడు. దానివల్లనే జీవితంలో యిన్ని చిక్కులు, విరుద్ధాలు, గౌరి దూతికే కాదు, నాయకి, ప్రియురాలు! దాసి, ఇన్నీను. మనం మనుషులకి పాత్రలు నిర్ణయిస్తే. కథలోనేగాని, జీవితంలో వాళ్ళు ఆ పాత్రలలో నిలవరు. భర్తలు భార్యలకి పతివ్రతా పాత్రలు నిర్ణయిస్తే వాళ్ళు వేళ్ళల పాత్రలని ధరిస్తా

మంటారు. చెప్పో, చెప్పకండానో. మంత్రిత్యమిస్తే, నియంతల పాత్రలు ధరిస్తారు, ఇంకొందరు. నౌకరు సామ్యవాది నంటాడు. మరి యిది కదే కాదు, జీవితం కాబట్టే ఇంత గొడవ. చలం పాత్రలు చలం నియమించిన స్థానంలో నిలవరు. అందువల్లనే విమర్శకులు మనుషుల మనోభావాలు తెలివు ఈ రచయితకి అంటారు. అప్రతిష్ట చలాన్నేగాని, అతని పాత్రలని అంటారు మరి.

నువ్వు ఓ నాటకంలో ఓ పాత్రవై ప్రేక్షకుల్లో కూచుని చూడు అంటారు భగవాన్.

సాంబం మామయ్యా సుబ్బారావు రాకముందే, ఉమ్మడిగా కాకండా స్వకీయంగా చాలా అవస్థ పట్టింది సూర్యారావుకి. మరి ఆ సంగతి చెప్పాలి మీకు. చెప్పకపోతే, వేదాంతం కిష్టయ్యగారు కోప్పడతారు. చలం చలానికే అవిశ్వాసి ఐనాడంటారు ఆ లోకంనించి, అతని రాతల్ని గమనిస్తో. మరి కాకినాడలో ఉన్నన్నాళ్ళూ చలం చాతల్ని అంత జాగ్రత్తగా గమనించిన వారు, ఇప్పుడు అతని రాతలైనా గమనించనంత అప్రమత్తులైనారంటే నమ్మగలమా? కాని ఇప్పటికన్నా అర్థమై వుంటుందా, ఇతరుల రహస్యాల మీద దృష్టి నిలిపినవాళ్ళ కళ్ళు ఎంత అంధమై పోతాయో!

స్త్రీలో బిడ్డ కావాలనే కోర్కెని అంత బలవత్తరంగా పెట్టి, బిడ్డని కనడానికీ, కనకపోవడానికీకూడా, అధికారాంధుడైన పురుషుడి అనుగ్రహం మీద ఆధారపడెట్లు చెయ్యడంలోనే, స్త్రీమీద పెద్ద దెబ్బతీసింది స్కాస్టి ఎన్ని మీటింగులు చెయ్యనీ, ఎంత తిరగబడనీ, చలం ఎన్ని పుస్తకాలు రాయనీ, స్త్రీకి ఎన్నటికీ విముక్తిలేదు పురుష అనుగ్రహించింది.

“స్త్రీ బాధల్ని ఇన్నింటిని పైన వేసుకున్నారు గాని, యీ బిడ్డలు లేకా, బిడ్డలువుండీ స్త్రీ పడే బాధల్ని మీరు ఎత్తుకోలేదేం?” అన్నారు ఒకరు.... విజయం. ఆలోచించాడు చలం.

“ఆ విషయమై నిందవేసి తిట్టడానికి నాకెవరూ కనపడక గావును.”
అన్నాడు.

కాని నిందవుంది. లేకపోలేదు. కాని ఆ నింద దూరం, సూక్ష్మం. అతని గొడ్డలి వేటుకు ఆగను. గొడ్డలి పెట్టు తప్ప అర్థంకావు.

“మనిషికోమాటా....”

అన్నారు పెద్దలు.

ఏమైతేనేం-సూర్యారావు ఇంటావిడకీ అతనిమీద చాలా కోపంగా వుంది. తన ఇంటో, ఒక్క గోడమాత్రం అడ్డంగా నివసిస్తూ, రాత్రి పది గంటల సేపు నిర్విచారంగా నిద్రపోవడ మేమిటి ఈ మొగవాడు? తన అవస్థ, తనగోల, జీవితంలో అన్ని సుఖాలూ నాశనంచేసిన నిరంతరమైన ఆ శూన్యం అర్థంకాదా? హృదయమా పాషాణమా అని తక్కిన ఎనాట మీనికూడా నిందిస్తోంది. నడకల్లో, చూపుల్లో, సూర్యారావు, చాలా నేరస్తుడి కింద తనని తాను నిందించుకుంటో, బాధని చూడలేని తన మెత్తదనాన్ని విమర్శించుకుంటో, మూల మూలల నక్కుతున్నాడు-ఇంటోకాదు, వీధుల్లో గారికి అతనిమీద ఖియాదే! తనమీదనో, ఆ నలుగురిమీదనో, ప్రత్యేకం విశ్వనాథంమీదనో! కాదు. ప్రత్యేకం అతనిమీదనేనని తేలింది చివరికి.

“ఎన్నడూ దాసీపని చెయ్యనిదాన్ని, ఒక కిళ్ళీ కొట్టు ఇల్లాలిని, నేను పురాణ వనితలమల్లే ఈ దాస్యానికి ఎందుకు అంగీకరించాను? నా చీరెలు, నా శుభ్రం, నా జుట్టుముడి గమనించారా? నేను ఇల్లు వూడ్చే మనిషిమల్లే కనపడుతున్నానా? ఇది వుత్త అజ్ఞాతవాసం. త్రీ హృదయేచ్ఛా నియమానికి కట్టుబడి, మీకు చాకిరీకి పూనుకున్నాను. మీ మర్యాద లెవరికి కావాలి ? ఎవరికంటే వారికే మర్యాద. చాలా చవక మర్యాద. మర్యాద కడుపునింప కేగా, అసలు భర్త దగ్గిర్నించి బైట పడ్డది! ఈ దాస్యం ఉన్నత జీవితానికి సాధనమే కాకపోతే, నేనూ వప్పుకోను, పూర్వ పతివ్రతలూ వప్పుకో”
రంటోంది.

అకలి తీర్చడానికి కథలు రాస్తారుగాని అభ్యుదయలు, యీ బాధ తీర్చే కథలు రాయరు. చలం శృంగారం రాస్తాడు ఎవరికి కావాలంటారు. చాలా న్యాయం అనడం. ఎందుకంటే వాళ్ళు పూనుకున్నంతవరకు యీ బాధ ఒక సమస్యేకాదు. రాయడమెందుకు, ఇంతమాత్రం దానికి? బియ్యం మంటే పంచడానికి లేవుగాని, బియ్యంతిన్న శక్తి పంచడానికేగా! అంటారు. చాలా అర్థంవుంది ఆ మాటల్లో.

న్యాయంగా సూర్యారావు సానుభూతి అంతా ఆ ఇంటి ఆవిడమీద వుండవలసింది. ఎందుకంటే ఆవిడ అవసరం! స్త్రీ అవసరం. తప్పించుకో లేని కఠినమైన అవసరం. గౌరవి బూర్జువా అవసరం. అది లగ్జరీ అవసరం కాని సూర్యారావు రక్తంలో అతను ఎరిస్టోక్రాట్ కావడంచేత, అతనికి లగ్జరీలమీదే ఎక్కువ సానుభూతి. అన్యాయమే, కాని ఎంత మనం ప్రీన్సి పిల్సు ప్రకారం వాదించినా, బోధించినా, మన సానుభూతినీ, ఇష్టాన్ని, ప్రవర్తననీ రక్తమే పరిపాలిస్తుంది. పైగా గౌరవి అందమైనది. అందం సానుభూతికోసం వెతకనక్కర్లేదు. అందం పజిన పని చెయ్యడానికి మానవుల హృదయాల్లో కారణాలు సిద్ధంగా ఏర్పడి వుంటాయి. ఎన్ని భేదాలు తీసుకున్నా శారీరక మానసిక బలాలూ, అందలూ అనే భేదం ఎన్నడూ తప్పదు ప్రపంచంలో. ప్రజలందరూ సమానులే - అందం, బలంవున్న వాళ్ళు తప్ప తక్కినవాళ్ళు. బలాన్నించైనా ప్రభుత్వాలు రక్షించగలవు గాని, అందంనించి మనుషుల్ని ఏ బాంబులూ రక్షించలేవు, విప్లవోద్రేకంలో మనుషులు ఎంత పశువులుగా మారినాసరే.

గౌరవికి సూర్యారావుకి మధ్య చాలా అభ్యంతరాలున్నాయి. అతని మనసులో - ఒక్క జాతికుక్కలకీ, ఇంకో జాతికుక్కలకీ వుండే అభ్యంతరాలు. హరిజనులతో భోజనం చెయ్యవచ్చుగాని, స్నానం చెయ్యడం కష్టం అంటాడు అందుకని. గౌరవి కట్టూ, వళ్ళూ, వాక్కు చాలా శుభ్రం. నోరు తెరిచిందాకా అతన్ని అద్భుతపడచేసిన అతని మిత్రురాళ్ళకన్న చాలా

శుభ్రం. కాని ఎంత శుభ్రం చేసుకొన్నా కొందరు శుభ్రం కాలేరు. అట్లానే కొందరు, ఎంత అజాగ్రత్తగావున్నా మురికి కాలేరు. ఆ భేదం పుటకలోనే వుంటుంది - మనసులో, శరీరంలో కూడా. లోకంలో ఎన్నడూ పోని భేదాలలో ఇది ఒకటి.

కాని గౌరి సహసం, దయగల పేషన్సు (Patience) అతని మీద వాంఛకి సంబంధించిన దయా, ఇవన్నీ అతని అభ్యంతరాలిని మింగును—ఆ డాడామీద వెన్నెల ఉదయించకపోతే, నాటకాలమీద అతనికంత ఆసక్తి లేకపోతే. అంతకాలమూ అతన్ని ఏమనుకుందో గౌరి. తెలివి లేదనా, పుస్తకంలో త్రీలు అతని కళ్ళకి అడ్డు తగులుతున్నారనా, ఇంకేమేం అనుకుందో - ఎందుకంటే, దయగలవాడు, రసికుడూ, తనని అన్ని విధాలా ఇష్టపడేవాడు, తను కనపడకపోతే వెతుక్కునేవాడు, యజమాని, తనని నిలువనా ఇష్టంగా చూసేమనిషి, ఇదేమిటి? అనుకోడం ఏమీ తప్పకాదు. చివరికి మూర్ఖుడని - చూపులకందని జడత్వాన్ని సంభాషణతోనైనా మేల్కొల్పాలని యత్నించింది.

గౌరి వాంఛని స్వీకరించకపోవడానికి సూర్యారావులోని భీరుత్వం, క్యూరత్వం కావు కారణాలు. అతనిలోని దయ. అతను ఆలోచించకుండానే అతనికి తెలుసు గౌరిది స్వీకరించడమంటే, ఆమెని అంతా ఆమెన వ్యవలతో కోర్కెలతో, ఆందంతో, ఇష్టంతోపాటు, ఆమె జాతి తక్కువతనాన్నీ, ఆమె పాత చరిత్ర పర్యవసానాన్నీ, గతం ఆమెలో వదిలిన స్యూనతా నీడన్నీ, ఆమెలోని తేలికతనాన్నీ తాను తీసుకు తీరాలని. ఎందుకంటే అతని వాతకాదు త్రీలో ఓ మూల ఓ భాగాన్ని మాత్రం అనుభవించి దులి పేసుకోడం. ఇట్లానే మనలోని ఔన్నత్యాలు మన జీవిత పథంలో గొప్ప సంకెళ్ళయి బాధిస్తాయి. ఇతరులనీ బాధిస్తాయి. అందువల్లనే రసికులూ, అర్థిస్తులూ, తాము ప్రపంచానికి అర్థంకామో అని నీడుస్తారు.

ఇదే గొడవ త్రీతో పురుషుడికి. అతను కోరేది ఆమెలో ఆందం,

స్త్రీత్వం, సౌజన్యం. ఆమె, మాంసం, రక్తం, కోర్కెలపుట్ట. అనాదిగా భూమిలోంచి చత్త, దుమ్ము, రాళ్ళు, వీటన్నిటిలోంచి తనమల్లనే పరిణామం చెందిన ప్రాణి అని మరుస్తాడు. తన పైన ప్రసరించే కిరణాల్ని మాత్రం చూసి వెనుకనున్న వొత్తినీ, కంపుకొట్టే జిడ్డునూ నెనీగమనించడు. మొదటి రొమాన్సు రోజుల్లో.

కళ్ళూ, మూత్రీ చాలునంటే స్త్రీ తన దేహభారాన్నంతా అతనిమీద మోపుతుంది. తన ఆశలతో, బరువులతో, కోర్కెలతో, చీరెల, నగల, రుచుల, మామూలు మట్టి ఆశలతో తనని పెనవేసుకుంటుంది. ఒక్కగంట సేపు ఆమె తనకి చాలునంటే జీవితమంతా నీదేనంటుంది అదే పురుషుడికి కోపం.

జాతి (కులంకాదు) లేని స్త్రీ, తనని అనుభవించిన స్త్రీ తనమీద తీసుకునే చనువుని పురుషుడు సహించలేడు.

పైగా ఇప్పుడు సభవారు గౌరిని దూతికగా ఉద్యోగించమని భారం అతనిమీద వేశారు. గౌరి రహస్యాన్ని సభలో పెట్టడం అతని కిష్టంలేదు. విశ్వనాథంతో విడిగా చెప్పుకున్నాడు. కాని విశ్వనాథం ఎందుకు కనికరిస్తాడు అతని పైని?

“త్యాగంలేంది దూతికలు యెట్లా లభిస్తారు?” అన్నాడు. అన్నాడే గాని, త్యాగమనే సంగతి ముందు అసలు అతను అంగీకరించనేలేదు.

“ఏమి వగఅయ్యా? కుభ్రమైన గౌరి మీకు యెక్కస మయిందా? అంతకన్న అప్పరసలు తన వాకిట కాచుకున్నట్లు. చాలా కష్టమైన సమస్యే వచ్చింది. పాపం!” అన్నాడు. అని, పైగా.

ఏమిటి యిది? మేము “గ్రాంటెడ్”గా వొప్పుకున్న విషయంలో మమ్మల్ని డిజప్పాయింట్లు చెయ్యడమేగాక, మిత్రులమైన మాకు తలవొంపులు తీసుకొస్తున్నావు? తన ప్రియురాలి జీవితాని యింత చవకగా

చూస్తున్నానని ఆ కిళ్ళీ కొట్టు అతనికి తెలిస్తే చాలా ఘోరాలు జరుగుతాయి జాగ్రత్త” అన్నాడు పైగా.

“అతనికి ఆమెమీద చాలా ప్రేమ, ఆమె హృదయానికి ఏ మాత్రం గాయమైనా సహించడు. అతనేమిటి నేనే సహించను” అన్నాడు ఇంకా.

“పోనీ నువ్వు తీర్చరాదా?” అన్నాడు సూర్యారావు.

“ఇదివరకే చూశాను. కాని అక్కర్లేదంది” అన్నాడు.

“కారణం?”

“ఇంకా అట్లా కూనుని అడుగుతారే?” అన్నాడు.

“అన్నదా?” అన్నాడు భయం, సూర్యారావు.

“అన్నట్టే అంటుందా ఏమిటి? చతురుడిననుకున్నాను. తనను అర్థించే పురుషుడితో యెన్నడన్నా ఆ మాట అంటుందా బుద్ధి వున్నట్ట్రీ?”

“మరి యెట్లా తెలిసింది?”

“ఇంక మీతో మాట్లాడి ప్రయోజనంలేదు.” అని లేచిపోయినాడు గొప్ప మిత్రుడు నిశ్వనాథం. కనక గౌరి దూత్యాన్ని నిర్వహించే యత్నం సూర్యారావుకి చాలా కష్ట ఘాయిత్యమయింది. రెండురోజులు ఆలోచించాడు ఇంక తప్పదని తన మిత్రుల్ని ఆనాడు టీకి రావొద్దన్నాడు.

“ఏరీ వాళ్ళు?” అంది స్టా వెలిగిస్తో గౌరి.

స్టా వెలిగించడం నేర్చుకోమన్నారు గౌరిని, పూర్వం ఓనాడు. “నా కెందుకండీ?” అంది.

“కాదు. స్టా వెలిగించడం నేర్చుకునివుంటే యెందుకన్నా మంచిది” అన్నారు. సాంబం మామయ్య ట్రీగ్నా మెట్రి జ్ఞాపకం వొచ్చింది.

“దానికేంలేండి? ఆ పనికూడా నామీద పారెయ్యడానికి” అన్నది.

తల వొంచుకున్నాడు. ఈ విద్య అంతా ఏమిటి? జ్ఞానంమీద ఈ గౌరవం బోధించడం యెందుకు? వయోజన విద్య, బలవంతపు సర్వ సాధారణ విద్యాదానం - వీటి అర్థం ఏమిటి? ముందు నేర్చుకోమని, జ్ఞానం జ్ఞానంకోసమని మోసగించి బాధ్యతల్ని పదెయ్యడానికేగా తన్ని చదివించేదీ, తరవాత "చదువుకున్నవాడివి యింతేరా నువ్వు!" అని దొంగ ఆశ్చర్య పడేదీ. చదువుకున్నవాడివి, మేము నాగరికత పేరుతో కల్పించిన యీ అర్థంలేని నడుం విరిగే చాకిరీ, డబ్బుపేర, సంసారంపేర, నాగరికతపేర, మర్యాదపేర, మానవోద్ధరణపేర, పరోపకారంపేర, యీ గాడిద చాకిరీ, చాలా గొప్పగా, డంబంగాచేసి, నడుం విడుచుకుని, నాగరిక ప్రపంచంలో, ఒక పురుగువై పోరా అనేకద!

స్త్రీ వెలిగిస్తోన్న గౌరితో మళ్ళీ ఈనాడు.

"నేనే రావొద్దన్నాను. నీతో మాట్లాడాలని" అన్నాడు.

స్పిరిట్ స్టానిండా ఒకపోసింది

"గౌరీ, స్పిరిట్ పోనీగానీ, నీతో ఓ అవసరం వచ్చింది"

"ఈనాడా?"

"అవును....నువ్వే రాయబారం నడిపిపెట్టాలి"

"ఎదురింటి ఆమెతోనేనా?"

"యెట్లా తెలిసింది నీకు?"

అమ్మా! అతని పని సులభమయింది. ఆ స్వంత సంతోషంలో, గౌరి వీమాతోందనేది అతనికి పట్టలేదు.

పట్టించుకుంటే పెనుభూతం కాని సంగతి లేదు ప్రపంచంలో ముఖ్యం స్త్రీ హృదయం.

యెంత పట్టించుకోకపోయినా, కాలం లెక్క చెయ్యకుండా. మానంగా బతకగలది ఆ స్త్రీ హృదయం ఒక్కటే.

అందుకనే అంతచౌక బజారులో.

అందుకనే అంత విలువ స్వర్గంలో.

అదే అసలైన నరకం. తన అనుమానాలకి ఇతరుల ఔదార్యం, తన క్రూరత్వానికి యితరుల జాలి, తన సంకుచిత్యానికి యితరుల విశాలత్వం - ఇవే నిజమైన నరకం. తెలిసీ, తెలియకా, తెలుసుకోకా, యెప్పుడూ ఈ నరకంలో బతుకుతున్నాడు మానవుడు. ఈ లోపలి నరకంతో పోలిస్తే బయట కష్టాలు ఒక భారం కాదు మనిషికి. తాను నిర్లక్ష్యం చేసిన పిల్ల చిరునవ్వు, తాను తన్నిన పిల్లవాడి ప్రేమ, తాను ఒదిలినకుక్క విశ్వాసం. తాను తిట్టిన యీశ్వరుడి ఓర్పు - ఇవే మానవుల సహజమైన ఆనందాన్ని విషంచేసి, ముఖాల్ని యింత విషాదంగాచేసేవి. ఇట్లాంటి నిరంతరమైన అపజయాలవల్లనే, ప్రీమీద అంత కసి పురుషుడికి.

“గౌరీ, యెంత గొప్పదానివి?” అని కావిలించుకున్నాడు.

ఆమె నెమ్మదిగా వొదిలించుకుంది.

సూర్యారావు నిన్ను గౌరవిస్తున్నాననే అనుకున్నాడు - కాని నీకు తెలుసు. అతను నిన్నవమానిస్తున్నాడని, ఆ కావిలింతతో. అతని జ్ఞానం రసికత్వం, దృష్టి, వీటిమీద అతనికెంత గర్వం.

అతను నిన్ను “గొప్పదానివి” అనడం నీకో తెళ్ళా గౌరీ: నిజమైన గొప్పతనంలేక, గొప్ప పనులు చేసే, మాట్లాడే, నటించే వాళ్ళకి తమలోలేని గొప్పతనం తమలో వుందనుకునే వాళ్ళకి, యెవరన్నా. వాళ్ళని గొప్పవాళ్ళనడం గొప్ప. నీకేం గొప్ప! గొప్ప అనే మాటకి అర్థం తెలీని. గొప్పని నీ కెన్నడూ నువ్వు ఆరోపించుకోని నీకేం గొప్ప ?

అయినా సూర్యారావునించి గొప్పా కావలసింది ?

“సరేలెండి” అంది.

ఆ “సరే లెండి” అన్నమాటతో మెళుకువయింది, అతని నీచ భావం.

పురుష హృదయం, ఇంత కార్యసాధనలో, కీర్తిలో, ఎగసాక
డాలలో, గర్వాలలో, ధనార్జనలో, ప్రమత్తతపొంది, దట్టమైన పౌరలు
కప్పుకోకపోతే, రోజు తెన్నిసార్లు సిగ్గుతో తల వంచవలసినగతి పడు
తుందో స్త్రీ సాదాలముందు. స్త్రీ చూపుని భరించలేక, ఉద్యోగాలలో, చీట్ల
పేకల్లో, క్లబ్బుల్లో, వార్తాపత్రికల వెనక, దీరంగా దాక్కుంటాడు
పురుషుడు.

ఆ సాయంత్రం డాబారంగంమీద వాళ్ళ సత్యభామకి వాళ్ళ గౌరి
కృష్ణుడయింది. అనేకమంది కృష్ణులకన్న బాగా నటించింది.

మర్నాడు పొద్దున్న గౌరి చుట్టూ మూగారు కబుర్లకోసం. కాని
గౌరి ఏమీ చెప్పలేదు. “ఏముంది చెప్పడానికి” అంటుంది, ఈ నలుగురు
దిక్పాలకులతో ఆ నలుడు

“మా సంగతి ఏమన్నా మాట్లాడావా?”

“ఈనాడా?”

“మొదటినుంచీ నీకు తెలుసా గౌరీ!”

“కాక....నే నేం గుడ్డిదాన్నా!”

“పోనీలే, ఆమె ఏమంది?”

“కొత్తగా ఏముంది ఆమెకి అనడానికి?”

“కొత్తగా అంటే? ఇదివరకే మాట్లాడిందా మా సంగతి ? మా
సంగతి నీతో యెందుకు మాట్లాడుతుంది?”

“నాతో రోహిణి మాట్లాడని సంగతి ఏదీలేదు.”

“అమ్మ దొంగా! చెప్పు, మొదటినుంచీ ఏమందో?”

“ఏం లేదు. నవ్వుతోంది.”

“ఎందుకు?”

“మిమ్మల్ని చూసి.”

“ఎందుకు మమ్మల్ని చూసి నవ్వడం.”

“ఒకర్ని చూసి నవ్వకపోవచ్చు. నలుగుర్ని చూసి నవ్వరా!”

గ్రీక్ దేవతలపై పడ్డ ఆపిల్ పండు కూడా అంత తీవ్రమైన తగాదా లకు కారణం కాలేదు, ఆనాడు గౌరి వాళ్ళమధ్య పడవేసిన యీ జవాబు కన్ను. అవును నలుగురూ! ఏమిటి? నవ్వకేం చేస్తుంది? అనిపించింది ప్రతి వారికీ.

“సరేలే. మాలో ఏరుకోమను, తన కిష్టమైనవారిని” అన్నాడు ఉదారంగా, సూర్యారావు.

“ఎందుకు ఏరుకోడం?”

“మరి ఎట్లా? నవ్వుతోందంటివి ? ఆమె మమ్మల్ని కలుసుకోదా మరి ?”

“ఎందుకు కలుసుకుంటుంది?”

“మరి నిన్ను దీంట్లోకి పిలిచింది ఎందుకు మరి ? నువ్వు మాకు చేసే సహాయమేమిటి? ఆ సంగతి అడగలేదా నువ్వు?”

“అడుగుతాలెండి! ఎవర్ని కలుసుకోడం? నలుగురినీనా?”

విరగబడి నవ్వింది.

“ఆ సంగతి చూద్దాంలే. ఆసలు కలుసుకుంటుందా?”

“ఎట్లా కలుసుకుంటుంది?”

“ఏమి?”

“మీరే కలుసుకోరాదూ?”

“ఎట్లా?”

“మగవారు మీకే ఎట్లా అయితే, అడది ఆమెకి ఎట్లా?”

“రమ్మను ఓ రాత్రి” అన్నాడు విశ్వనాథం దైర్యంచేసి.

“నాలా కష్టం. చూస్తారు. చూస్తే యింకేమన్నావుందా?”

“మరి యింకెందుకు రాయబారం?”

“ఎందుకో నాకేం తెలుసూ?”

“పోనీలే. ఇది చెప్పు. ఆమెకి మమ్మల్ని కలుసుకోడం యిష్టమేనా?”

“ఎవర్ని కలుసుకోడం యిష్టమేనా?”

మళ్ళీ మొదటికి వచ్చారు. ఆ ప్రశ్నకి వాళ్ళలో యెవరిలోనూ సమాధానం లేదు. ఏదో మామూలు అలవాట్లవల్లా, సాంబం మామయ్య పోసిపోయిన కామన్ సెన్సు విషంవల్లనేగాని, వాళ్ళెవరికీ గట్టిగా, తప్పకండా రాత్రి ఆమెని కలుసుకోవాలని కూడా లేదేమో! గౌరి రాయబారం మళ్ళీ ఆ సమస్యని పైకి తెచ్చింది వాళ్ళ మనసుల్లో. కాని దేశాల పూర్వ పురాణాలలోకన్న యీనాటి మనుషులు చాలా బుద్ధిగల వాళ్ళు. అదే నిదర్శనం మానవజాతి నైతికంగా అభివృద్ధి చెందుతోందనడానికి. హిందూ పురాణ కథలు వింటే, ఆ మహాత్మ్యాలూ, మహిమలూ మానవులకి లేక పోవచ్చును కాని, ఇంద్రుడికన్న అతని చుట్టూవుండే మునులకన్న, శ్రీ మహావిష్ణువుకన్న, చాలా తక్కువ మానవుడు కూడా యీనాడు ఉదారంగా ప్రవర్తిస్తాడు. వాళ్ళ యీర్ష్యలూ, వ్యభిచారాలూ, పంతాలూ, కోపాలూ చాలా దూరం యీనాటి నాగరిక ప్రపంచంనించి.

వీళ్ళు యీనాటి నాగరిక యువకులు గనక అప్రయత్నంగా వీళ్ళ సంఘభావాన్ని నిలుపుకున్నారు.

మర్నాటినించి గౌరిచేత పూలు పంపారు ప్రతి సాయంత్రం చీకటి పడ్డ తరవాత, వెళ్ళేప్పుడు ఆ పూలు తలలోంచి తీసి వాళ్ళ దొడ్డాకి విసిరి వేసి వెళ్ళిపోయేది రోహిణి. మూడో రోజునుంచి ఆమెకి ఉత్తరాలు ప్రారంభించారు.

నలుగురూ విడివిడిగా ఉత్తరాలు రాద్దామన్నాడు సూర్యారావు. వాళ్ళు ముగ్గురూ చాతకాదన్నారు. జాషువా తనసలు పరత్రీల నెరగ నన్నాడు. వెంకటసుబ్బయ్య ఉత్తరాలు చదువుకోగల స్త్రీలు తనకు తటస్థ పడలేదన్నాడు. విశ్వనాథం తన ప్రేమలేఖలన్నీ ‘రాత్రికి నన్ను యీ చోట యింతవేళకు కలుసుకో’ అన్న ఒక వాక్యమే నన్నాడు.

కవి కనక సూర్యారావుమీదనే పడ్డది ఆ భారం.

ప్రతిరోజూ కట్టలు కట్టలు ఉత్తరాలు రాసి పంపేవాడు సూర్యారావు అందరి పేరా. కవిత్వం, విరహం, స్తోత్రాలూ, స్వస్తుతులు, ఔదార్యం, స్త్రీలయెడల, ముఖ్యం ఆమె యెడల భక్తి, ఇవన్నీ ప్రకటిస్తో. బళ్ళో పాఠాలు చెప్పడం మాని ఉత్తరాలలుతున్నాడు. పూర్తికాగానే, అప్పు డప్పుడు మధ్య సగంలోనే, ఉత్తరం అతను చదివి వినిపిస్తోవుంటే క్లాసు లకి వెళ్ళడం మరిచేవారు మిత్రులు. తనమీద కుట్ర చేస్తున్నారని భయపడు తున్నాడు హెడ్మాస్టరు, వాళ్ళు మూలలచేరడం చూసి, గవర్నమెంటు నొకర్లు సులభంగా దేశద్రోహాలయ్యే ఆ రోజుల్లో.

జవాబులు ఆమె దగ్గిర్పించి రానూలేదు. రాలేదనిచింతాలేదు. కొన్ని రోజుల తరవాత జవాబులు వస్తాయని యెదురు చూడనూలేదు. వాళ్ళ ఉత్తరాలు చూసి యేమంది ఆని అడిగేవాళ్ళు దూతికని.

“ఏడుస్తుంది.”

“ఏడవడమెందుకు?”

“అయ్యో! ఏడుస్తుందా?”

“మా మూలంగా ఏడుస్తోందా?”

“వొద్దను. సాపం, యాడవవొద్దను.”

“ఉత్తరాన్ని రొమ్మునద్దుకుని ఒకపే యేడుస్తుంది.”

“ఎందుకు?”

“ఏమంటుంది?”

“ఏం రాశాడో యితను అట్లా యేడిపించేందుకు ?”

“ఏం చదివి ఏడుస్తుంది?”

“అయ్యో! యెంత ప్రేమ! నేనెంత కావాలి! ఏం చెయ్యను? ఎట్లా నా ప్రేమని తెలియచెయ్యను?” అని యేడుస్తుంది.”

“ఏం? ఏడవకపోతే.....రారాదూ?” అనబోయి నోరు మూసుకున్నాడు. ఎవరి దగ్గిరికీ? అని గౌరి మొదటికి వస్తుందని.

అనాటినించి ఉత్తరాలు-అమె రావాలనీ, తప్పకుండా రావాలనీ, రాకపోతే తాము బతకమనీ గట్టిగా రాస్తున్నాడు. ప్రతిరోజూ గౌరి ఆదే చెపుతుంది యేడుస్తోందని.

“పోనీలే. అంత యేడిపిస్తున్నాంగావును, రాయలే” అన్నాడు తలనొప్పి వచ్చి ఓ రోజు రాయలేక, సూర్యారావు.

సాయింత్రానికి గౌరి.

“ఉత్తరం రాయలేదని మీకు కోపం వచ్చిందని ఒకటే యేడుస్తోంది” అంది.

ఆ సాయింత్రం యెర్రటి కళ్ళతో ప్రత్యక్షమయింది రోహిణి. వాళ్ళకి కోపం లేదని సౌంజులు చేశారు. నవ్వించారు. దొడ్లొంచే కావలించుకుని, కన్నీళ్ళు తుడిచి లాలించారు, వాళ్ళ ప్రియురాలిని.

మర్నాడు మధ్యాహ్నం గౌరి,

“ఉత్తరం వచ్చింది. రోహిణి భర్తగారు నాలుగురోజుల్లో వస్తున్నారట, ఏడుస్తోంది” అంది.

“ఎందుకు యేడవడం?”

“మొగుడంటే యిష్టంలేదా?”

“ఎట్లా వస్తున్నాడు యిప్పుడు?”

“వస్తే?”

“శలవలుట” అంది గౌరి.

“ఇప్పుడేం శలవలు?”

“దసరా యింకా చాలా రోజులుంది.”

“అంతా వుత్తది, మమ్మల్ని దడిపించడానికి.”

“రానీలే. వస్తేనే!”

“అవేవో దసరాముందే ఇస్తారుట శలవలు వాళ్ళకి” అంది.

“మరి డాబామీదికి రాదా?”

“ఉత్తరాలు రాయడానికి వీల్లేదా?”

“ఎన్నాళ్ళుంటాడు!”

“వాళ్ళ వూరు పోదా?”

“సాపం, ఆ ముసలి తలిదండ్రుల్ని చూడడా!”

“బావుంటాడా?”

“ఎప్పుడూ అతని దగ్గరే కూచుంటుందా?”

“పోనీ, ఆయన్ని టీకి పిలుస్తాం. వస్తాడా?”

మొత్తానికి చాలా నిరుత్సాహంలో పడ్డారు. సాయంత్రం వాళ్ళు
ప్రియులొలి మొహంలోనూ చాలా నిరుత్సాహం. ఏం బాగాలేదు ఆ
సాయంత్రం.

*

*

*

*

ఆ నాడు భాద్రపద పౌర్ణమి, సూర్యారావు తలుపు తెరుచుకుని
వెన్నెల చూస్తో పడుకున్నాడు, దిగులుగా, రోహిణిమీది విరహంవల్ల.
ఎప్పటికీరాదు ఆమె. ఆమెని కావలించుకునే భాగ్యం ఎప్పుడూకలగదు.

బైట ఎవరో పాడుతున్నారు, సన్నగా, నాజూకుగా.

“నీముద్దు మొగమూ, కురులు చూసీ, కోరినానురా” అని.

అమె ఇప్పుడు ఇక్కడ తన పక్కమీద వుండకూడదా! వాళ్ళవాళ్లు
ఎవరింటికన్నా భోజనానికి వెళ్ళకూడదా? కొని ఈమెని ఎందుకు వొదులు
తారు ఇంట్లో? ఆడవాళ్ళకి కలిగే అభ్యంతరాలు రాకూడదా? అట్లా
అయితే, అమె ఎందుకు వస్తుంది? బ్రాహ్మల ఆచారం. అందులో
వెళ్లువులులాగున్నారు. పోనీ, దూరంగా కూచోడానికైనా రాకూడదా?
ఎట్లా వస్తుంది? తన ఇంటిని ఒదలాలి. రోడ్డుమీద పెద్దవెన్నెల. అడు
కుంటున్న పిల్లలు. తన దొడ్డితలుపు లోపల గొళ్లెం. గొళ్ళెంవేసివున్నదో
లేదో అనే మిషతో తిరిగే ఇంటి ఆమె? ఎట్లా వస్తుంది. రాదు.

“నరసాకు రమ్మని పిలిచితే పలుకవేమిరా!” అంటున్నాడు స్త్రీ
కంతంలాగుంది అతనిది.

అ వలకని ఊద్రు దెవడబ్బా!

పూర్వపు పొటలన్నీ ఇంతే. జావళీలు క్షేత్రయ్యపదాలు. స్త్రీలు
పురుషులకోసం ఒకటే విరహాలు. ఈనాడు ఏ స్త్రీ ఏ పురుషుడికోసమూ
విరహపడ్డట్టు కనిపించదు. ముద్దుమొగమూ, కురులూ చూసి మోహిం
చింది. ఈ నాడు ఉద్యోగమూ, కారూ చూసి మోహిస్తారు స్త్రీలు. ముద్దు
మొహంచూసి మోహించామనడం చాలా నీచం. అసలు మోహించామని
కూడా ఒప్పుకోరు. మోహిస్తే, చాలా సిగ్గుపడి, వీదో మాగతి అని
విచారపడతారు.

పన్నీరు బుడ్లూ, గంధం తయారుగా పెట్టుకుని ఎప్పుడు ప్రియుడు
వస్తాడా అని స్త్రీ ఎదురుచూసేకాలం ఉండేది. ఈనాడు పుస్తకాలు
చదువుతో వుంటారు, వెన్నెల రాత్రులు.

“రాడాయెనే”

“ఏ మాయలాడి బోధనలాచే”

“ఇంతిరో వాని మనసెంత చిన్నపోయినో”

“ఎప్పుడు వత్తువోయని తలవాకిలి ఇల్లుగ”

ఇట్లా ఆయ్యే స్త్రీలకాలం = ఎంత అదృష్టమో ఆకాలంలో ఆకర్షక
మైన యువకుడై పుట్టడం—స్త్రీలకీ, పురుషులకీ శృంగారపు విలవలు
పోయినాయి—ఒక్క నండూరి సుబ్బారావుగారిలో తప్ప అనుకుంటో కలలు
కంటున్నాడు ఆ మధురమైన రాత్రి. ఇట్లాంటి వెన్నెలరాత్రులే స్త్రీలు
విరహపడేవారు చంద్రుడిలో మచ్చలు విరహాజల చూపులు కార్చిన మచ్చ
లన్నాడు మహాకవి. ఈనాడు సినీమాపొటలలోనేగాని, వసంతంగాని,
కోవలలుగాని, మలయూమారుతంగాని, వెన్నెలగాని ఏ హృదయాన్నీ చలించ

చెయ్యవు. అదుగో వెన్నెట్లో అట్లా తూములమీద కూచుని కబుర్లాడతారు యువకులు. కొందరు పుస్తకాలు వల్లిస్తారు. స్త్రీలూ గుమ్మాలలో కూచుని కూర్చి, పిల్లల్ని వణ్ణించుకుంటారు. చీ, వీంకాలం! శృంగారం మరుపు రావడం వల్లనే ఇన్ని ద్వేషాలూ, యుద్ధాలూ ప్రపంచంలో.

ఆమె తనకు దక్కితేనా? ఇట్లా వృత్తకబుర్లు కాదు. ఆమెని గట్టిగా కదిలించాలి. తనతో ఒచ్చెయ్యమనాలి. లేవతీసుకుపోవాలి.

“నన్నిడిసి పెట్టెల్లినాడే, నావాడు”

అని శ్రీరామమూర్తి రికార్డు వరసలో పాడుతున్నారు. నవ్వు తున్నారు. చప్పున గుమ్మంలోకి వెళ్ళిచూశాడు. డాబాపైన నుంచుని పాడు తోంది రోహిణి. అతన్ని చూడడంతోనే సిగ్గుగా, నవ్వుతో కొంచెం వెనక్కి వెళ్ళింది. మెట్లమీద కూలబడ్డాడు అతను.

ఆమె చాలా ఉల్లిపొర చీరె కట్టుకుంది. తూర్పునంచి ఆమెమీద ఎదురుగా పడుతున్నాడు చంద్రుడు. చీరె అంచు మెరుస్తోంది ఆమె పమిట మీద. రొమ్ముమీద మెరుస్తోంది వీదో హారం. జాకెట్టులేదు. రెవికలేదు, ఆనంగతి చాలా స్పష్టంగా కనపడుతోంది ఆ వెన్నెల తెల్ల వెలుగులో. ఆమె కదలడం, తిరగడంలో, చప్పుడులేకండా నవ్వడంలో, ఆ పైట ఎప్పుడు తొలిగిపోతుందో అని భయపెసింది అతనికి. ఏమిటి దివ్యదర్శనం! తనకోసం, ప్రత్యేకం తనకోసం! ఏంచెయ్యాలి? ఎట్లా చెప్పాలి తన కృత జ్ఞతని, తన ఆనందాన్ని, తన తపనని. ఏం చెప్పి లాభంలేదు. చెప్పడానికి, తెలిచెయ్యడానికి, కదలడానికి శక్తిలేదు. ఆ మెట్లమీద నీరె నాడు. స్తబ్ధుడైనాడు, ఇట్లాంటి అదృష్టం. అదృశ్యం వీనాడైనా, వీ యుగంలో నైనా, ఏ కవి పూహలో నైనా తటస్థించివుంటుందా? ఎంత గొప్ప జాతకం తనది! ఇంక ఈ దృశ్యం తరవాత, యీ గొప్ప అనురాగం తరవాత, ఇంతకన్న ఆ స్త్రీకన్న తనకేం కావాలి? ఇంక ఏ స్త్రీమీద నిలస్తాయి తనకళ్లు! తనకింక తృప్తి, శాంతి ఎక్కడ, ఈమెలో కాక!

అమె పిలుస్తోంది. చేతులు జాస్తోంది? ఆ చూపులో ఆశ. కోర్కె, పిలుపు, అతన్ని చూసిన తృప్తి, సంతోషం! ఎట్లా ఓర్పుకోడం? బంగారు గాజులు తళతళ మంటున్నాయి వెలుగులో. చేతులు కొంచెంగా యెత్తి పిలుస్తోంది. రమ్మంటోంది. దూకలేదా? యెదిరించి తలుపుకొట్టి తీసుకుని పైకివెళ్ళి ఈమె నాది! అనలేదా? పూర్వపు యోధులు చేశారు. ఈనాటి నీరసపు యువకులు-విద్య-నాగరికత-మర్యాద! ఈనాడై నా నాగరికతలేని జాతుల్లో తన్నుకుంటారు. పొడుచుకుంటారు. ఎత్తుకుపోతారు. కాని యీ పోలీసుల ప్రభుత్వంలో.....యువకులింత చచ్చు పీనుగులైనారు గనుకనే ఏ స్త్రీ వీళ్ళకోసం విరహపడదు. తలవాకిళ్ళలో కాచుకుని వుండదు. కాలం, కాదు-చదువు, నాగరికత. మర్నాడు హెడ్మాస్టరు “ఏమిటి నీమీద వూళ్ళో యీ గొడవ!” అంటే “అవును, నా కా స్త్రీ. ఇంకోరిభార్య అయితేనేం, కావాలి. నా మీద ఆమెకి ప్రేమ. నాకేం లెక్క” అనగలడా తాను?

“ఈమె నాది” అని తాను రోడ్డుమీద నిలబడగలడా? కాని ఆ పిలుపు! ఆ పిలుపు! ఎట్లా నిలవడం? తానూ ఒక మొగాడేనా?

చూడు, చూడు. ఆ కళ్ళలో ఆ నింద! “ఇంతేనా నువ్వు! రాలేవా? రావా? నేను అందంగాలేనా?” అంటున్నాయి కళ్ళు.

“ఈ రేయి నన్నొల్లనేరవా. రాజా”

అంటున్నాయి ఆ పెదిమలు.

“ఎన్నెలలి సొగసంత ఏటిసాలేనటర!”

చీ, చీ సాయబతుకు.

నీం అందం? ఆ పిలుపుని, ఆ దృశ్యాన్ని—చలమన్నా ఇట్లాంటి దర్శనాన్ని వర్ణించ గలిగాడా?

దీనంగా అతనివంక పిట్టగోడమీదనించి ఒంగి చూసింది, రావా, రావా! అని ఆడిగింది తల వూయిస్తో.

తను అశక్తుడు. నీమీ చెయ్యలేడు ఇంకా ఆనాటికి రాలేదు.
గాని—

“సోజా, రాజకుమారీ....” అని పాడివుండును అతను.

“పైకిరా, అట్లా రోడ్డుమీదనించి తలుపు తెరుచుకుని. మెట్లెక్కి యిట్లారా” అంటోంది సౌజ్జలతో, అలా అందమైన జావళీకి అభినయనం పడుతున్నట్టు. తలుపు తీసివుండేమో! వెడితే! కాని ఆ తలుపు సరిగా వరండామీదికి తెరుచుకుంటుంది! ప్లీడరు ముక్కుకిందికి.

కాని పూర్వం వెళ్లేవాళ్ళు పురుషులు. ఈ పోలీసురాజ్యం, యీ చచ్చు చదువులూ రాకముందు వెళ్ళేవాళ్లు. వెళ్ళి ఆమెని యెత్తుకుపోయే వాళ్ళు. ఆ భర్తవేపువాళ్ళు తంతేనేం? చంపితేనేం? ఆమెని ఆ అరగంటా యెత్తుకున్నది, ఆమెని తాకుతున్నది, ఆమెని తనదీ అనుకున్నది చాలదా? ఈ కాలంలో “పాపం! ఆ స్త్రీ సంసారం పాడుచేస్తామా” అనే నీతులకింద దాక్కుంటారు. అవును, పరుల కంటబడకుండా, తమకి అపకీర్తి, ఆపదా రాకండా యెన్ని సంసారాలన్నా ధ్వంసంవేస్తారు. ఎందరు స్త్రీల నన్నా వంచిస్తారు. కాని బహిరంగంగా క్లెయిమ్ చెయ్యలేరు.

స్త్రీకైననూ, ఈమె నాకు కావాలని పురుషుడు తెగించడం, ఆపద లోకి వెళ్ళడం యెంత ఘనత, యెంతకీర్తి, తనమీద తనకి యెంతగౌరవం. తనకి ఇష్టంలేని పురుషుడై నాసరే! తనకోసం పురుషులు తన్నుకోడమంత తృప్తి స్త్రీకి ఇంక జీవితంలో లేనేలేదు. అనాదిగా మృగాలలోంచి ఒస్తోంది ఆ ఆశ ఆమె రక్తంలో. ఈనాడు అది యీ సంసార మర్యాదలతో తటస్థ పడకనే ఇంత నిర్జీవమైపోయింది. ఆమె ఎంత తయారై, యెంత ఆశతో చూసినాసరే, తనిని గట్టిగా, ధైర్యంగా కోరగల పురుషులు లేరని తెలుసు ఆమెకి.

“వస్తే. ఇట్లా కావిలించుకుంటాను. నా మొహాన్ని ఇట్లా నీ రొమ్ముకి అద్దుకుంటాను. ఎట్లా నిద్రపోనూ నువ్వూలేంది. ఈ రాత్రి!” అంటోంది. కళ్ళలో యెంత విరహం, జాలి!

ఇదంతా నిజమా! లేక కలా! ఆమె యెవరన్నా దేవకన్యా!
 ఎవరై తేనేం! ఆ పిలుపుకి అట్లా, కదలిక, మొద్దుమల్లే కూచునే
 తానో మొగవాడా? ఈ రాత్రి తన భీరుత్వానికి తన జన్మ అంతా కాలి
 చావడా తాను! తన మర్యాదతో, ఉద్యోగంతో ఎంత ఐశ్వర్యం, కుటుంబం,
 ఆస్తి, ఘనత సంపాదించినా, తనకేమిస్తాయి?"

చప్పునలేచి, వస్తున్నానని సౌజ్ఞచేశాడు. ఆమె పకపకా నవ్వింది.
 పళ్ళవరసమీద వెన్నెల తళతళ మంది. ఇంత సేపు ఆమె చెంపలమీద పడే
 జుట్టుతో దోబూచులాడే వెన్నెల, ఆమె మెడకింది రొమ్ము మధ్యనున్న
 చీకట్లతో తగూ పెట్టుకున్న వెన్నెల. ఆమె దేహాన్ని తాకి మూర్ఖులు
 పోతున్న మృదువైన వెన్నెల.

ముక్కుమీద వేలేసుకుని కింద వున్నారని చూపింది. కాని అతను
 వినతలుచుకోలేదు. అతను చూస్తుండగా నవ్వుతో ఆమె అతనికోముద్దు
 విసిరి కిందికి వెళ్ళిపోయింది. తాను యెట్లానూ రాలేడని తెలుసు ఆమెకి.

లోపలికి వచ్చి మెట్లమీద కూచుని ఆలోచిస్తున్నాడు. నిశ్చయానికి
 వచ్చాడు. తక్కిన తన మిత్రులు సంసారులు. తనకి పెళ్ళిలేదు. వాళ్ళేం
 చేసుకుంటారు యీమెవి? తనతో కలిసి ఆడుతున్నారన్న మాటే కాని
 యీమె యెంత కావాలి వాళ్ళకి! తాను ఒక్కడే యీమెని తీసుకుంటే మిత్ర
 ద్రోహమెట్లా అవుతుంది?

కాని ఆమెకి ఎవరిమిదో? కాని ఈ రాత్రి తరవాత తనకి చాలా
 నిశ్చయం ఆమె తనదేవత. తను ప్రత్యేకం ప్రయత్నం చెయ్యాలి.

చేసి?

తీసుకుపోవాలి. తన వుద్యోగం? వుండదు. ఏమో, వుంటుండేమో
 ముందు తీసుకుపోవడానికి డబ్బు! ఇల్లాంటి చచ్చు ఆలోచనల్ని రానిస్తే
 తానేమీ చెయ్యలేడు. తీసుకుపోవాలని గట్టిగా నిశ్చయించుకున్నాడు.

కుర్రవాడు. చదువులోకూడా యింకా యవ్వనం చావనివాడు.
 సూన్యతమైన హృదయం కలివాడు. కనకనే కలిలలో నిలవగలిగినవాడు

అతను. సంసారంలోకాక, వృత్త ప్రేమ బంధంలో నిలవగలిగిన మనుషులు చాలా సకృతుగా వుంటారని, వాళ్ళని వేరే జన్మలని అతనికి తెలీదు. నిలిచివుంటే, ప్రేమబంధం చాలా త్వరలో సంసారం కావడమనేది చాలా సులభం, సరళమనేది తెలీదు. ప్రేమని సంసారం చేసుకునే గుణం మానవుల మనోతీరికలోనే ఉందని తెలీదు అనాడు అతనికి.

ఆ వెన్నెలలో దేవకన్య కావడం ఆమె పాత్రలలో ఒకటి. ప్రేక్షకుడు కావడం తన పాత్రలలో ఒకటి. వెన్నెల యింకి ప్రపంచంమీద సూర్యోదయం కావడంతోపే. భర్తని భక్తితోనో, భయంతోనో యెదురుచూసే భాగ్య ఆమె. తాను పాలాలు తయారుచేసుకునే టీచరు. ఆ రాత్రి వేషాలు కడిగేసుకుని, పగటి వేషాలు ధరించకండా వుండగలిగే వరం మానవులకి ఏ దేవతలూ యియ్యరు. పట్టుబట్టి రంగుల్ని కడక్కండా వుంటే, పగలు రోడ్డుమీద నటించే నటకులగతే పడుతుంది వాళ్ళకి.

ఆమె తనతో వుంటేనా? ఇంకేం కావాలి. దినాలన్నీ అనందనృత్యం చెయ్యవా అనుకుంటున్నాడు. అన్ని ఆనందాలూ అందాలూ ఒలికే ఆమెలో తాను ప్రచుత్తుడై, మధుసాన మత్తుడై గడపడా కాలం? స్త్రీ నిలుస్తుంది. ఆమెకి చాతనవుతుంది తిరిగి తిరిగి ప్రతి రాత్రికీ మధ్యాన్నానికి శృంగార పాత్రని ధరించడం, కాని పురుషుడికి శాపం-ప్రేమ అతని హృదయంలో చాలా యిరుకు భాగం కావడం. తాను శృంగారంలో బలవంతంగా నిలిస్తే స్త్రీకే విముఖత్వం. సంసారం స్త్రీకి పంజర మయిందంటారుగ్గా శృంగారం పురుషుడికి పంజరమైనంతకాదు, ఎవరికో తప్ప. ఒక్కమాట నిజం, స్త్రీ హృదయంలో విలవని సంపాయింఛాలంటే, పురుషుడు తన బైట విలవని ఆమె హృదయంలో ప్రతిఫలింపచెయ్యాలి. సూటిగా పురుషుడికి ఆమెలో శాశ్వతమైన స్తానంలేదు. చివరికి శ్రీకృష్ణుడైనాసరే, యెంత మాయనాటక సూత్రధారి అయినాసరే, చక్రపాణి కాకపోతే, ఉత్త శృంగారమూర్తే

అయితే, వచహారుల స్త్రీలలో ఒక్క-3 అలింగనం లోనూ అతనికి స్థానం లేదు.

పురుషుడి విలువ దుష్టత్వంలోనైనా సరే, ఆ దుష్టత్వంలో స్త్రీ తాను అయిత్వం కాగలగాలి. కాకపోతే అతన్ని శిష్టత్వానికి తిప్పడానికి యత్నించాలి. కాని యెన్నడూ తన ధర్మాన్ని మించి అలిసటలో నిద్రపోకూడదు, జ్ఞానమున్న స్త్రీ అదేమీ వీలుపడని స్త్రీలు కొందరు ఆ పురుషుడికి తల్లులై ప్రతి దినమూ క్షమించి వజ్రానికి దగ్గిరిగా తీసుకోగలుగుతారు.

శృంగారంలో నిలవమని స్త్రీ ప్రార్థనై నిలవడానికి సంసిద్ధుడుకాని పురుషుడు పురుషుడుకాడు, కాని,

“లోకముతో మనకేటికే, లోలాక్షీ”

అని నాయకుడంటే ఆ మాటల్ని నాయకి నమ్మిందా, నా నాయకుడు చాలా త్వరలో,

“నీతో నాకేటికీ లోలాక్షీ”

అని నాయకి అతనికోసం ఒదిలిన లోకంలో మాయిమౌతాడు, లోలాక్షిల్లోంచి కన్నీళ్ళు కారతాయనీ కూడా గమనించకండా.

ప్రేమా, భక్తి, ఈ రెంటినీ ఆమెంచి తీసుకోగలిగిన పురుషుడిలో స్త్రీ అనంతంగా నిలవగలదు, ఇంక పిల్లల్ని తప్ప వీమీ కోరకండా. ప్రేమా, శృంగారం తననించి తీసుకోగలిగిన స్త్రీలోనైనా పురుషుడు నిలువలేడు. ఈ సంగతిని గమనించని ప్రియులు చాలా గట్టిదెబ్బ తింటారు జీవితంలో. కాని సూర్యారావుకి తెలివైన ఈ సంగతులు. స్త్రీకి చాలా సులభంగా, సూటిగా, స్పష్టి యిచ్చిన మామూలు తెలివిలోంచే తెలుస్తాయి యీ సంగతులు. అంతమాత్రం తెలిసి పురుషుడు శృంగారంలో మాత్రమే నిలవకండా జాగ్రత్తపడని స్త్రీలో స్త్రీత్వం చాలా తక్కువ. తానివ్వగల ఉత్సాహంలో పురుషుణ్ణి దైవత్వానికెత్తి, ప్రపంచానికిచ్చి, ప్రపంచపు విలువల వెలుగులో తన కళ్ళు మిరుమిట్లు గొలిపేట్లు తనలోకి తీసుకోడం స్త్రీ గొప్పతనం.

మర్నాడు సూర్యారావు

“గౌరీ, ఆమె నొక్కరాత్రి నా దగ్గరికి తీసుకురాలేవా?” అన్నాడు చాలా దీనంగా.

“చాలా కష్టం.”

“కాని నువ్వు నాకా సహాయం చేసిపెట్టాలి, ఆ కృతజ్ఞతను యెన్నటికీ మరచను.”

ఎన్నటికీ మరచడు. మరచకపోతే గౌరీకేం వాలికింది!

కాని స్త్రీ సహాయపడేనాడు కృతజ్ఞత అక్కర్లేకండానే సహాయ పడుతుంది.

సాయింత్రానికి కబురు తెచ్చింది గౌరీ. సూర్యారావు దొడ్డి తలుపు గొళ్లెం తీసి వుంచాలి. ఆ గేదెవున్న సందులో పడుకోవాలి. రోహిణి వాస్తుంది ఆ రాత్రి అతని దగ్గరికి.

“అదెందుకు? ఆ సందులో పడుకోడం?”

“ఆ మాత్రం తెలీదా? ఇంటివేపు వాస్తే ఆ భాగానికి కనపడదా? ఆమెకి తెలీదు. నేనే చెప్పాను.”

ఇంక కథ వీముంది! కథల్లోనూ అంతే, జీవితంలోనూ అంతే. ప్రేయిల్ని కలిపి, లేక పెళ్ళిచేసి, కథకుడు మర్యాదగా తప్పుకోవాలి. దంపతుల్ని ఆశీర్వదించి కలకాలం సుఖంగా వున్నారని మనకి అబద్ధం చెప్పి తను మాయం కావాలి. కాక ఇంకా రాసే అవివేకంలో పడ్డాడా ఆ ప్రణయ దుష్ఫలితాల్ని వర్ణించవలసిన దుర్గతి పడుతుంది.

నా 1947 విమర్శకులకు జడిసి కథని ముగించలేని నా బలహీనం వల్లనే విశ్వనాథానికి అన్యాయం చెయ్యాల్సి వచ్చింది. ఎందుకంటే విశ్వనాథం, ఇప్పుడు నువ్వు మిత్రుడివి కావు. నా పాత్రవి. నీకు కాదు. నా పాత్రకి చేస్తున్నాను అపకారం. ఎందుకంటే నా పాత్రలు నాకు చాలా అపకారం చేశారు. తమకి ప్రాణమిచ్చానన్న కృతజ్ఞత లేకుండా నా మీద ఎన్నో

అపవాదులు వేశారు. తమని సమర్థించడానికేగద, తమమీద సానుభూతి తోనే కద, నేనిన్ని నిందలకి పాల్పడ్డది?

రాత్రి పదింటికే వెన్నెలలో గేదెదగ్గర చేరాడు సూర్యారావు. ఎండు కన్నా మంచిదని యింట్లో దీపం వెలిగించి తగ్గించి ఉంచాడు. తన చిన్న మంచం గేదె వెనక కాళ్ళ దగ్గర వేసుకుని యిద్దరికీ అది సరిపోతుందా అని యోచించాడు. వెన్నెట్లో సిగ్గుపడదా! కాని చాలావరకు ఆమె వాళ్ళు తాను దుశాన్నించి చూడనే చూశాడు. ఆ మంచానికి గేదె కాళ్ళకింద తప్ప చోటు లేదు ఆ చిన్న సందులో. ఇంటి ఆమె వోస్తుందేమోనన్న భయం ఉండనేఉంది. కాని యింతవరకు ఆమె అర్థరాత్రులెప్పుడూ అటు పవారు చెయ్యలేదు. తెల్లారకట్టవరకు భయం లేదు. అప్పటికి తన ప్రియురాలు ఉండనే ఉండదు. బ్రాహ్మణవీధి—అయిదింటికి ముందే మేలుకుంటుంది.

అరగంటలూ, గంటలూ జరుగుతున్నాయి మెల్లిగా. దోమలూ, పేడవాసనా, ఆ మంచమూ, మనిషి కొత్తగా వుంది గావును గేదెకి. తోకను అతని మీదనించి విసురుతో వుంటుంది. ఊరికే యిటూ అటూ తిరుగు తుంది. అరవదుకద!

వన్నెండు కొడుతున్నారూ తాలూకా ఆఫీసులో. ఎంత గొప్ప స్థలం ప్రథమ సమాగమానికి!

పేడ గ్రహం ఏదో పనిచేస్తూ వుండాలి, తన జాతకంలో.

ఎంత కవితల్వంలేని మనిషికైనా, వెన్నెలా, యువ్వనం, ప్రియురాలి కోసం నిరీక్షణా, కఅలు కన్పించక మానవు. పేడ వాసనలోనైనా సరే! అందులో కవి ఆతను.

ఎట్లా వస్తుందో.....వొచ్చి యెట్లా భయంతో యిటూ అటూ చూస్తుందో, ఆయాసపడుతుందో, తనని చూసి చిరునవ్వు నవ్వుతుందో,

వీమడుగుతుందో! బొమ్మలు కట్టుకున్నాడు. అత్యంత యెక్కువయింది. ఇంకా రాలేదే! నిద్ర పోయిందేమో! ఇంకేం ఆశ. తెల్లారి యెంత దిగులు పడుతుందో!

వీం చీరె కట్టుకుంటుందో! అత్తరు రాసుకుంటుందా? తాను పంపిన దవనం, చామంతి పువ్వులూ తలలో పెట్టుకుని వొస్తుంది.

తాను చూపిన వగలూ, లాలనలూ, నవ్వులూ, ఆ డాబామీద తాను చూసినవి, ఆ చిన్నెలన్నీ యీ పక్కమీద చూపగలదా. ఈ కాసేపట్లో! తనని పిలవడం, రొమ్ము దగ్గిరికి వొత్తుకోడం.....

అతని తొందర యెక్కువయింది.

రోడ్డుమీదికి వెడితే! తలుపు తట్టితే! అసలు చెడిపోతుందేమో! ఈవాళ కాకపోతే రేపు. కాని రేపు భర్త వచ్చేస్తాడు. ఒకవేళ యివాళే వచ్చాడేమో! ఈపాటికి తన చేతుల్లో బదులు-

ఎట్లా భరించడం!

రాదా? తన దగ్గిరికి రాదా? భర్త వెళ్ళడా? వెళ్ళాక రాదా! కాదు, యీ రాత్రే వొస్తుంది. తప్పదు. తన అదృష్టం తనని అంత అన్యాయం చెయ్యదు, వొస్తుంది. వొస్తే, వచ్చాక, తను యేమీ ప్రమత్తలో వుండ కూడదు. ముద్దులూ, ఆమెని అనుభవమూ. అన్నీ అట్టే వుంచాలి. వ్యవధి లేదు. మాట్లాడాలి. పెంటనే వొచ్చెమనాలి తనతో. ఆ రాత్రే అట్లానే వెళ్ళి పోవాలి తామద్దరూ. మళ్ళీ మర్నాడు భర్త వస్తాడు. ఆ విశ్వాసబలం తానియ్యాలి తన మాటలతో, ముద్దులతో, ఆరాధనతో. ఈ సమయం తప్పి పోతే తనకింక జీవితంలో రాదు అట్లాంటి అదృష్టం. కాని ఆమె రాదేమో! భర్త వచ్చాడేమో!

ఒక్క నిమిషంలో అంతా బాధామయమయింది. తనమీద తనకి జాలీ దిగులూ పుట్టాయి. గేదె తిరిగి తిరిగి అతన్ని వాసన చూస్తోంది ఋసలు కొడుతో. గేదా, నీ కిట్లాంటి బాధలు లేవుకదూ! వెన్నెల విన్నెం

చెయ్యలేదు! ఎంత అదృష్టం గేదె కావడం. దొంగ వెదవలు, పురాణ వాళ్ళు, మానవజన్మ ముత్తమము అని కీర్తిస్తారు దేవుణ్ణి. ఏమిటా మానవ జన్మలో శ్రేష్టం! కాని ఆమె వస్తే-శ్రేష్టం కాదా మరి. గేదెకి అట్లాంటి సుఖం వుంటుందా? దున్నపోతుకి గేదెతో వయ్యారాలూ, కళ్ళ తళతళలూ, కావిలింతలూ, పెదిమలమీది ముద్దులూ తెలుస్తాయా? కాని ఆ అదృష్టం పట్టినప్పుడు కద! ఈ లోపున గేదా, నువ్వు చాలా అదృష్టవంతురాలివి.

మూడు గంటలు.

ఇంక ఆశలేదు నిద్రన్నారాడు. దోమలు....

ఇంక ఇంట్లోకి పోతే! పోయి....

తన తలుపు తెరిచిన చప్పుడు — కాని తలుపు తెరిచే వుంచాడేం అడుగు చప్పుళ్ళు. ఒక్క దూకుని సందు మలుపు తిరిగాడు. అతని యింట్లోంచి గబగబ వస్తోంది రోహిణి. గంధం. దవనం పరిమళం, జరీ అంచు తెల్లచీరె. ఎదురుగా వెళ్ళి కావిలింతుకున్నాడు. వేగంగా వెళ్ళే ఆమె అతని రొమ్ముమీద పడ్డది. గట్టిగా కావిలింతుకో బోతున్నాడు. అంతా ఆర నిమిషం పట్టలేదు అతని వెనక అరుపు. ఆమె అతన్ని ఒక తోపుతోసి తలుపులోంచి వెళ్ళిపోయింది. తరువాత సంగతి అతనికేమిటో అంతా ఆగమ్యగోచరం. సరిగా అర్థంకాలేదు. ఈనాటికీ కాలేదు.

ఆ యింటి ఆమె అరుస్తోంది. “లంజ, లంజ, నెలవింది చూస్తున్నాను....దాని వేషాలూ....యీ యింట్లో....మర్యాదస్తుడని, ఉద్యోగస్తుడని....పోమ్మనండి....యింట్లోంచి....పోమ్మనండి....”

లేస్తున్నారు మనుషులు యిరుగు పొరుగువాళ్ళు ఆవలిస్తో. ఒళ్ళు విరుచుకుంటో, గుమిగూడుతున్నారు. ఏమిటంటున్నారు, ఎవరింటి గుమ్మం తెరుచుకుని, ప్లీ డరుగారు... ఆ వెన్నెట్లో.

సూర్యారావు యింకా రొమ్ములో పరవశత్వం అనుభవిస్తో నుంచున్నాడు కదలకండా....తన యింట్లోంచి చప్పున యెవరో దూకారు ఆ

కూడే గుంపులోకి....వెళ్లవరూ గమనించకండా....విశ్వనాథం! వెన్నెట్లో
మెరిసింది ముక్కుపోగు....తన యింటోంచి. రాత్రి అక్కడే వున్నాడు.
రోహిణి అక్కడే ఉంది. తాను అంతసేపూ గేదె కాళ్ళకింద విరహాపడు
తున్నాడు. ఘోరం....అన్యాయం....తనని ప్రశ్నిస్తున్నారు మనుషులు.
ఇంకా అరుస్తోంది యింటామె కసితీరా. ఇన్ని నెలల కసి మండిపోతో,
మాటల్ని కాలుస్తో. తనేమన్నా మాటాడాలి కావును. ప్లీడరు అడుగు
తున్నాడు తనని “ఏమిటండీ యిది?” అని. ఇంటావిడ అవతల గుమ్మం
లోంచి, “అడగండి, మీ మరదల్ని కనుక్కోండి” అంటోంది తన ఇంటి
సొమ్ముని, తన హక్కుని ఆయన మరదలు ఆ రాత్రి దొంగిలించిందని.
విశ్వనాథం మెల్లిగా జారుకుంటున్నాడు. సూర్యారావుకి తానేం జవాబు
చెప్పాడో ఏమిటో జ్ఞాపకం లేదు. ఏమీ అర్థంకావటం లేదు. తన నెందుకు
అడుగుతున్నారు? తనకేం తెలుసును? విశ్వనాథాన్ని అడగరేం?

ఎట్లా సద్దుమణిగిందో అణిగింది. ఆ యింటాయన మాత్రం, మాట
లేని ఆయన, తన భార్యకి పిల్ల నివ్వలేని ఆయన మాత్రం,

“ఇల్లు సాయిత్రానికి ఖాళీ చెయ్యండి” అని వెళ్ళిపోయినాడు.

ఎండ వచ్చింది అతనింకా ఇంటోనే కూచుని ఉన్నాడు. దీపం వెలుగు
తూనే వుంది.

విశ్వనాథం తన యింటికి ఎట్లా వచ్చాడు? రోహిణి వస్తుందని
అతనికెట్లా తెలిసింది?

అడుగుదామంటే గౌరీ రానేలేదు, ఎన్నడూ రాకండా వుండని
గౌరీ.

అన్యాయంగా ఈ నింద అంతా తనమీద పడ్డది. అన్యాయం
ఏముంది? తనకు అందలేదుగాని అందితే తానూ అంతటివాడు కాడా?
అన్నంత ఆలోచన ఇంకాలేదు సూర్యారావుకి, ఆనాడు, ఆ గోలలో.

పొద్దున్నకి రాత్రి అరుపులు గుసగుసల్లోకి ఇంకినట్టున్నాయి. అతను

రోడ్డుమీదికి వెళ్ళినప్పుడూ, హోటల్లోనూ ప్రతివారూ తనమీద అర్థ యుక్తంగా తనవంక చూస్తున్నట్టూ, తనకి వినపడకండా మాట్లాడు కుంటున్నట్టూ తోచింది. అట్లాంటి చిన్నవూళ్లొ చప్పున సాకిపోతాయి ఏ చిన్న సంగతులూ. రోహిణిని తలుచుకుని దిగులు వేసింది.

బడికి వెళ్ళగానే విశ్వనాథంకోసం చూశాడు. అతను బడికిరాలేదు. అతని మామగారికి ఆకస్మాత్తుగా జబ్బువేస్తే వారందోజులు కెల్లవుపెట్టి వూరికి వెళ్ళాట్ట.

విశ్వనాథంమీద కోవమొచ్చింది. ఇట్లాంటి స్థితిలో తనని ఒంటరిగా వాదిలి వెళ్ళాడా, చేసిన మిత్రద్రోహంచేసి! అతను చేసిన పనిలో మహా మిత్రద్రోహ మేముంది? రోహిణి అతనిమీద ఇష్టపడ్డదేమో అనే ఆలోచన రాలేదు అతనికి.

వెంకటసుబ్బయ్యకి జాషువాకి సంగతంతా తెలిసింది. తమ సంగతి ఎక్కడ చైటికి వొస్తుందోవన్న భయం వాళ్ళ మొహాల. సూర్యారావుకి ఈ వ్యవహారమంతా చాలా గొడవగా, చీదరగా వుంది. తనకి వాలికింది ఏమీలేదు. తాను చేసింది ఏమీలేదు. పైగా యింత గొడవ, వాళ్ళిద్దరికి తనతో మాట్లాడానికి చోటివ్వలేదు అతను.

హెడ్మాస్టరు కబురు పంపాడు అతనికోసం.

“ఏమిటండీ ఈ గొడవ....” అంటున్నాడు,

ఇంకోదై తే,

“నిజం చెబుతున్నా. దేవుడిమీద ఒట్టు. నాకేం తెలీదు. రామరామ! ఏం తెలీదు” అని ప్రారభించేవాడే.

“అదంతా సరేలెండి.” అన్నాడు సూర్యారావు.

“మీరు ఇట్లాంటి పనిచేస్తారని నేను.”

“ఆపెయ్యండి. మీరూ అనుకోలేదు. నేనూ అనుకోలేదు, మా

అమ్మా అనుకోలేదు. నేను మొగాణ్ణని, అదంతా ఎందుకుగాని ఇప్పుడు అసలు మీకు పట్టిన ఇబ్బందేదన్నా వుంటే అది కానీండి" అన్నాడు.

హెడ్మాస్టరుకి అదేం బాగాలేదు. నీతిమీదా, మర్యాదమీదా, తన మనత సంగతీ, సూర్యారావు అవినీతి సంగతీ ఒక ఉపన్యాసమిచ్చి, ఇన్నాళ్ళూ మెడలు విరుచుకుని నాలుగింటికే వెళ్ళిపోయి తనని నిస్సహాయుణ్ణి చేసిన కసి కొంత తీర్చుకొందామనుకున్నాడు. బడిపని సాయింత్రాలు కూడా చేసి తనవంటి పెద్దల స్నేహంలో కాలం గడపని యువకులకి యిట్లాంటి దుర్గుతులే లోకంలో రాసివున్నాయని పర్యవసానం తేల్చి, సూర్యారావుని పశ్చాత్తాపపడచేసి, తన ధర్మవజ్రాల కిందికి బానిసగా తీసుకుందా మనుకున్నాడు.

సూర్యారావు యిట్లా యెదురు తిరిగేప్పటికీ, ఆ నిమిషాని కానిమిషం కొత్త మార్గంలోకి దిగాల్సి వచ్చింది అనవసరంగా, ఆ హెడ్మాస్టరు.

“చాలా చెడ్డపేరు వూళ్ళో. మీకు సరే, నాకూ, బడికీ కూడా. ఇట్లాంటి ఉపాధ్యాయులు వుంటే, బళ్ళో క్రమశిక్షణకీ.”

సూర్యారావుకి ఆ మాటలతో మనసు నించి పెద్ద బరువు ఒదిలి పోయినట్టుంది.

“సరేలెండి” అని లేచిపోయి, మూడునెలల సెలవకాయితం రాసి హెడ్మాస్టరుకి యిచ్చేసి వెళ్ళిపోయినాడు.

ఇంక ఆ వూళ్ళో అతనికి వుండటం కష్టం. స్నేహితులూ, రోహిణీ ఆ సాయింత్రాలు....నిన్నరాత్రేమైతేనేం, చాలా శృంగారమైన కాలం అనుభవించాడు. ఇంక నిలవలేడు ఆ వూళ్ళో.

రాత్రి వెన్నెల మళ్ళీ. అదే దొడ్డి. సృశానం లాగుంది ఈ రాత్రి. రాత్రి పదయింది. బండిని ఒంటిగంట రైలుకి రమ్మన్నాడు. తన సామాను సద్దుకుంటున్నాడు.

నిన్నరాత్రి ఆ పాటికే గొప్ప ఆశలతో, కలలతో గేదె కాళ్ళ సందున వున్నాడు. గౌరి కనపడలేదు, ఆ సాయంత్రమైనా.

అవును. చాలా గొప్ప శృంగార కాలం అనుభవించాడు. కాని
నిన్న రాత్రి యేం జరిగిందో తనకు తెలీలేదు. ఎన్నడూ యింక తెలీదు.
ఎప్పుడైనా - విశ్వనాథం తనకి కనపడి నిజం చెప్పితే తప్ప. అదంతా
విశ్వనాథం కుట్రా! రోహిణి! గౌర! కావలసి తన నా సందులోకి
పంపారా?

రోహిణి యేం చేస్తోందో? భర్త వొచ్చి వుంటాడు. అతనికి తెలీ
నీదు యీ సంగతి. తాను జ్ఞాపకం వుంటాడా ఆమెకి? కాని తనమీద వుందా
ఆమెకి అసలు?

పన్నెండయింది. కోటు వేసుకున్నాడు. బండివాడు వొస్తాడా?
పాపం! గౌరి వాంఛ తీరనేలేదు. తాను యెండమావులవంక చూస్తో.....
అతనికి అతనిమీద చాలా జాలివేసింది. వీడువు వొచ్చింది.

తలని చేతుల్లో పెట్టుకుని యేడుస్తున్నాడు. అలాంటి గొప్ప నిరాశా
సమయాల్లోనే మనుషులమీద చాలాసార్లు విధి, కథకులూ, ఇద్దరూ కనిక
రిస్తారు. నిలవలేనంత జాలి పుడుతుంది. వాళ్ళకి యేడుపొస్తుంది. ముఖ్యం
యవ్వనులమీద.

అతని తలమీద దయగలచెయ్యి, చేతి వెనక పరిమళాలు. తల
యెత్తాడు. గౌరి!

వొస్తుంది దయ, విధికి, కథకుడికి. కాని చాలా వింత విధాల
వొస్తుంది దయ.

చీకట్లో మొదట రోహిణి ననుకున్నాడు. కాని గౌరి.

అదే మొదటిసారి గౌరి అతన్ని తాకడం.

కాని అతనికి కోపంగా వుంది గౌరిమీద.

“నీం యిప్పుడు దయచేశావు? జీతానికా?”

“విన్నాను, వెళ్ళిపోతున్నారని. చూడ్డానికి వచ్చాను,”

“నీమైనావు యివాళ అంతా?”

“తన్నాడు, లేవలేకపోయినాను.”

“ఎందుకు?”

“అడుగుతారేం? ఈ గోలకి.”

కోపం భగ్గుమంది.

“ఇంత ద్రోహం నువ్వేనా చేసింది? లంచం తీన్నావా?”

అని ఆమె గొంతు పట్టుకున్నాడు.

ఆమె ద్రోహం చేసిందో లేదోగాని, తను ఆమెకి చేసిన ద్రోహం, చాలా స్వార్థంతో, నిర్దయతో ఆమెని కాలికింద నలిపిన సంగతి గుర్తు రాదు అతనికి. వుత్తదాసీ.

కంఠం గట్టిగా నొక్కాడు. ఆమె యేడ్చి అతనిమీద ఒరిగింది. తరవాత సంగతి అతనికి తెలీదు. గౌరి చేతుల్లో అలిసి ఆమెకేసి చూస్తూ వున్న నిమిషంవరకు, బైటనించి ప్రతిఫలించే మెత్తని వెన్నెట్లో.

అకస్మాత్తుగా గౌరిలో యెందుకైనాడు అతను అట్లా? అంతే ఉధృత మైన యవ్వనం. ఇంకా ప్రతి పనికి కారణం చెప్పుకోగలిగిన స్థిరమూ, వయసూ రాలేదు అతనికి. ముందు వెనుకలు ఆలోచించి జాగ్రత్తగా పనులు తూచిచేసే నిర్జీవత్వం యింకా పట్టలేదు అతనికి. అతని రోషమూ, విఫల మనోరథమూ, తెలీకండానే అతనిలో ప్రజ్వలిస్తున్న రోహిణి మీది ద్వేషమూ కారణాలని సైకాలజీ ప్రకారం చెప్పుకోవాలి.

మొత్తానికి శృంగార కార్యంతో అతని రక్తం చల్లవడ్డది. మనసుకు శాంతి వచ్చింది. మధ్యలోవచ్చి కేకేసిన బండి మనిషిని తెల్లవారి రైలుకి రమ్మని కేకేసి పంపించేశాడు.

ఒక్కమాట లేకండా గౌరి వెళ్ళిపోయింది. ఇట్లాంటి ఇన్ ట్యూయి టివ్ వివేకం ప్రతి స్త్రీకీ యెక్కువ: జ్ఞానవంతులైన పురుషులకన్నా కూడా. ముఖ్యం చదువురాని స్త్రీలకి. ఎట్లాగో తెలుసును గావును ఆమెకి, అతన్ని తనలోకి తీసుకొచ్చిన శక్తి తనమీదీ ప్రేమ కాదని.

అతనికి తెలీకండానే వెళ్ళిపోయింది గౌరి.

అతని ఉద్యతం, కళ్ళు కనపడకపోవడం, ఆ రోషం, తన ఒంటిని అట్లా గట్టిగా వేళ్ళతో నలవడం, ఇదీ ఒక విధమైన గొంతు నులమడమే చనిపించింది గౌరికి. ఏమైతేనేం, గౌరికి చాలా తృప్తిని శరీరసుఖాన్ని యిచ్చింది అతని కలయిక.

మనోరథాలు సఫలమయ్యేందుకు అనేకమైన వింత విధాలు కామ ప్రపంచంలో.

ఈ అనుభవం, సూర్యారావువంటి పురుషుడి చేతుల్లో నలిగిపోవడం తన మెళ్ళో బంగారుపట్టెడ కన్ను, తన పుట్టింటివారు ఉన్నదో పెట్టిన ఒక్క కొర్నాటి చీరెకన్న విలువగా దాచుకుంటుంది. ప్రేమ జీవితం ఆమెని ఏ క్రూర మార్గాల నడిపినా, ఈనాటి ఆ కడ్డివంటి శరీరాన్ని ఏయే ముతక రొమ్ములు దగ్గిరిగా వత్తుకున్నా, ఈ కలలోకి సులభంగా గర్వంగా వెళ్ళి పోగలుగుతుంది. మనసులో “ఒకనాడు నన్ను గొప్ప ఆశ్వీజపు వెన్నెల రాత్రి నన్ను ఆ ఇంటోనే....” అని ఆ ప్రియుడితో చెప్పుతున్నట్టే తనతో చెప్పుకోగలుగుతుంది, అంతే చాలు గౌరికి.

అతనికి తెలీకండానే వెళ్ళిపోయింది గౌరి.

సూర్యారావు అట్లా కుర్చీలో నిద్రపోయినట్టున్నాడు. తాను వెన్నెల్లో మెట్లమీద కూచుని వున్నాడు. ఎదురుగా గోడమీద రోహిణి తనని పిలుస్తోంది. ఎట్లారాను? అంటున్నాడతను. తానే వస్తానంది. వెన్నెల్లో తేలుతో మేడమీదనించి గాలిలో నిలిచింది తన ముందు వచ్చి. ఈ లోపలే తను నిద్రపోతున్నాడు. తనని, జుట్టులో వేళ్ళు పోనిచ్చి, లేపుతోంది. కళ్ళు తెరిచి చూశాడు. ఆమె ముఖంలో నవ్వులేదు. నిదానంగా, జాలిగా అతని కేసి చూస్తోంది. ఒళ్ళు పులికరించింది.

నిజంగా కళ్ళు తెరిచాడు. రోహిణి తన జుట్టులో వేళ్ళు పోనిచ్చి

లేపుతోంది. కిటికీలోంచి వెన్నెల ఆమె నడుంవరకు పడుతోంది. ఆమె నవ్వుటం లేదు. నిదానంగా అతనికేసి చూస్తోంది. అతని ఒళ్ళు పులక రించింది.

చివ్వున లేచి ఆమెని కావలించుకున్నాడు. చేతుల్లో మామూలు వేడి లేదు అతనికి

“ఇప్పుడా, ఇప్పుడా!” అని అరిచాడు లోలోపల.

“ఇప్పుడా! చివరికి?” అన్నాడు పైకి.

ఆమె ఏమిటో చెప్పబోతోంది. కాని ఏమీ వ్యవధి నియ్యలేదు ఆమెకి. గట్టిగా వూపిరాడకండా తీసుకున్నాడు ఆమెని. యవ్వనానికి ఒక్క రాత్రిలోనే ఇలాంటి సంగతులు ఓ లక్ష్యంకావు. పైగా పెళ్ళి కాడేదు అతనికి. అవునా రంనారావుగారూ!

“నువ్వు వెళ్ళడానికి వీల్లేదు. వచ్చెయ్యి నాతో.” అంటున్నాడు ఆమె పెదవుల మధ్య. కాని, నిద్రా, అలసటా.... ఆ మాటలలో బలం విన పడలేదు ఆమెకిగాని, అతనికిగాని.

“అసలు వచ్చేదాన్ని కాదు. నామూలాన మీరుపడ్డ అపనిందకి జాలి వడి వచ్చాను.”

ఆ మాటల్లోని అవమానం తెలీదు అతనికి ఆ నిమిషాన.

అప్పుడు మెల్లిగా జ్ఞాపకం వస్తున్నాయి సంగతులు.

“నిన్ను మీ వాళ్ళు చాలా బాధించారా?”

“అందుకనే మీ మీద ఇష్టం అనుకుంటాను నాకు.” అంది రోహిణి అతని గడ్డం ఎత్తి కళ్ళలోకి చూస్తూ.

“ఎందుకు?”

“మాటలకి వ్యవధిలేదు. వెడతాను.”

“వుండు వుండు. వీల్లేదు. ఎట్లా వచ్చావు? ఎంత ధైర్యం?”

అల్లరై....”

“ఆయన వోచ్చారు. అదీ రక్షణ నాకు. పైగా....”

తక్కిన మాటలు వినడంలేదు సూర్యారావు.

భర్త పక్కలోంచి లేచి వచ్చిందా తన దగ్గిరికి!

ఎవరిని కావాలింతుకున్న చేతులతో తాను ఆమెని తీసుకున్నాడో
రానేలేదు అతని మనసుకి!

“పైగా నిన్నరాత్రి అంత అల్లరై న తరవాత యివాళ యెవరూ
అనుమానపడరు.”

చాలా పాత చెయ్యి !!!

స్త్రీ జ్ఞానం లోకానుభవం మాట్లాడిందా అట్లాంటి అనుమానాలు
పురుషుడికి. అందువల్లనే బుద్ధిహీనురాలుగా నటిస్తుంది పతివ్రత. నిజమైన
పతివ్రతలు యిట్లానే నిజంగా బుద్ధిహీనులౌతారు కొన్నేళ్ళకి!

“నిన్నరాత్రి సంగతేమిటి?”

“ఎందుకులెద్దురూ అదంతా.”

ఆమె ఆ సంగతి మాట్లాడదని తెలుస్తోంది అతనికి. గట్టిగా ఆమెని
అడగవలసిన అగత్యం, వోపికా లేవు అతనికి యీనాడు. కాని నిన్నరాత్రి
ఈమె విశ్వనాథం చేతుల్లో యిట్లానే! నిజంకాదు. ఏమో! నిజం
కాదేమో!

“వెడతాను” అని లేచింది.

“వద్దు, నాతో వచ్చేయి”

పకపక నవ్వింది.

“వచ్చేయనా? భర్తకనక, ప్రియులముందు నాట్యమాడాను.
ప్రియుడు రమ్మంటాడు తనవెంట. వెడతాను, ప్రియుడుగనక, ఎవరిముందు
నాట్యమాడను? నాట్యమాడనిస్తావా, బాబూ! భర్తని భరించడం సులభం
ప్రియుడి కళ్ళు కప్పడం కష్టం. ఎందుకంటే ప్రియుడికి చాలా అనుమానం.

భర్తని వంచన చేసివోచ్చిన స్త్రీ అని. వెర్రివాడా! అందుకనే అంత యిష్టం మీమీద.

“నిన్నరాత్రి గొడవకి మీ వాళ్ళు నిన్ను....”

“పిచ్చి తండ్రీ, నా మీద గొడవ వదలదుకదా మీ మనసునించి! ఎంత మంచివారండీ! ఏమాత్రాలో యీ ఆడవాళ్ళ చేతుల్లో యింత వెర్రి వారు. వస్తాయి యిబ్బందులు. కొంచెం స్వేచ్ఛకోసం గాలికోసం ఆడది దిక్కులు చూసిందంటే, తప్పవు కష్టాలు. ఏవో వస్తాయి - పోతాయి. అంతేగాని ప్రతీదీ యింత ప్రాముఖ్యంగా ఆలోచిస్తే జీవితమంతా బాధలే. తేలికగా తీసుకోవాలి సంగతులు. రెండు తిడతారు. తంతారు. ఇంతలోనే? వెడతానే?”

“వుండు, వుండు, ఒక్క నిమిషం.”

వొదలలేడు ఆమెని, ఆమె పైని సగం పడుకుని వెన్నెల్లో ఆమె కళ్ళకేసి చూస్తో జుట్టుని ఇటూ అటూ సద్దుతున్నాడు. ఆమె పెదిమల్ని మళ్ళీ మళ్ళీ ముద్దు పెట్టుకున్నాడు. ఆమె గొంతుకలో పిల్లిలోంచి మల్లే ఏవో తృప్తి ధ్వనులు. మెల్లిగ అతని మెడపైనించి చెయ్యేసి మొహాన్ని రొమ్ము దగ్గరిగా లాక్కుని అతని జుట్టులో—

“కోడికూ సేతలికి కొంపకెళ్ళాలి.

నీ కోసరమె చెపుతాను....” అంటోంది.

ఆమెకి తాను తెచ్చే ఆపద జ్ఞాపకం వచ్చి, ఒక్కసారి ఆమెని ఒంటి అంతటితోనూ దగ్గరిగా తీసుకుని తాగాడు.

“వదల్లేను, నిన్ను వదల్లేను.... వెళ్ళకు ... పోనీ, ఒక్క రవ్వ సేపు వుండు....” అతనికి బాగా తెలుసు ఇంక జన్మకి అంతటి గొప్ప నిమిషాల, మానవమాత్రుడికి తనకి రావని.

అంటో ఆమె రొమ్ముమీద ముద్దు పెట్టుకుంటూనే ఉన్నాడు. అతని చేతులు ఆమె బుజాలకింద వుండనే ఉన్నాయి. అతనికి తెలియకండానే

పాములాగు ఆమె మెలికలు తిరిగి పాదరసంవలె, అదృష్టంవలె జాతి పోయింది చీకట్లోంచి, బైట వెన్నెలలోకి, అడుగు చప్పుడైనా అతనికి వినపడకండా.

అట్లా జారగల స్త్రీని ఓసారి చేతుల్లో ఒత్తుకున్నాడా ఇంక జన్మకి ఆ ఆశనించి తప్పించుకోలేడు మానవుడు. కాని అట్లాంటి అనుభవం ఒక్కసారికన్న కటాక్షించరు యీ మట్టిభూమిమీద తిరిగే మానవులకి.

స్వజంగానే వదలలేడు ఆమెని. ఎన్నటికి వదలలేడు. వదలకపోతే, ఎన్నాళ్ళకైనాసరే, వొదిలిందాకా శాంతినివ్వదు! “అబ్బా, ఎప్పుడు వొదిలి పోతుందో యీ పికాచి!” అనుకుంటో వొదలలేడు మానవుడు.

భర్తా?—భర్తకి ఆమె భార్య. అంతకన్న యెన్నడూ తెలీనీదు భర్తకి. ఆమె శృంగారమే మరుగు అతని కళ్ళనించి, అతనిమీద జాలివల్ల, అన్నిటికి తనకి అతననే కృతజ్ఞతవల్ల.

వెనక్కి వచ్చి గుమ్మంలో నుంచుంది అతని రక్షణవేవత మల్లే.

“చూడు, గట్టిగా లోపలికి తీసుకోకండి సంగతుల్ని. అట్లాంటి మనుషులకి శాంతి కూన్యం” అని గదిని కూన్యంచేసి వెళ్ళిపోయింది వెన్నెల్లోకి, వెన్నెల్లోంచి తన పంజరంలోకి.

“సనిక్కు” బట్ట తీసేస్తే ఏ స్త్రీ అయినా ఒకపేనంటారు దొర్బా గ్యులు. అందరు స్త్రీలూ ఒకపే కావచ్చు. పురుషులు అహంభావాల్ని వొంచి నలిపి, తమచేతి వేలును తాకడంకన్న, తమ చిరునవ్వుని దగ్గిరిగా ముద్దు పెట్టుకోడం కన్న ఘనత ప్రపంచంలో రాజ్యాలు గెలిచినా, దేశ స్వేచ్ఛని తెచ్చిపెట్టినా, మానవాతీతుడనే కీర్తిని పొందినా, అపార జ్ఞానసంపన్నుడైనా. ఇవన్నీ తమ పాదాల ఆధానకి తులతూగవని తిరిగి తిరిగి పురుష ప్రపంచానికి తలవొంపులు చెయ్యడానికే రోహిణివంటి స్త్రీలలో “యుగే యుగే” అవతార మెత్తుతుంది రతీదేవి, శృంగారం సంసార మలిన భూయిష్టమైన చీకటి కాలాలలో. ఆ స్త్రీలు మాత్రం వేరు.

ఏ తపస్సువల్లనన్నా ఏమైనా సాధించగలడుగాని మానవుడు, ఈ

దివ్య త్రీల అనుగ్రహం ప్రత్యేకంగా నిర్వాజమైన వరం. ఏ గొప్ప దశలు పట్టిన జాతకులకో, అదీ ఏ ఒక్క- రాత్రికో, తక్కిన జీవితాన్నంతా భస్మం చేసే యీ అపారాను గ్రహం దొరుకుతుంది.

సౌందర్యమే అపురూపం లోకంలో. ఆ సౌందర్యం దయతలచి శృంగార రూపాన జన్మని వెలిగించి కాల్చివెయ్యడం చాలా దుర్లభం.